

हरिदाससंस्कृतग्रन्थमालासमाख्य-
काशीसंस्कृतसरीजपुस्तकमालायाः

५४

काव्यविभागे (७) सप्तमं पुष्पम् ।

पर्वतीय-विद्वद्गर-श्रीविश्वेश्वर पाण्डेयानिर्मिता—

अलङ्कारमुक्तावली ।

नेपालदेशीय-

पण्डित श्रीविष्णुप्रसादभण्डारिणा

संशोधिता ।

→❁❁❁←

कार्यां—

चौखम्बासंस्कृतग्रन्थमालाप्रकाशक-श्रीयुतहरिदासगुप्तात्मज-

श्रेष्ठिजयकृष्णदासगुप्तमहाशयेन स्वकीये 'विद्याविलास'

नाम्नि यन्त्रालये मुद्रयित्वा प्रकाशिता ।

१९८४

हमारे यहां हर तरहकी छपाई व जिल्दसार्जीका कार्य भी होता है ।
हर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास—हरिदास गुप्तः,

चौखम्बासंस्कृतसीरीज आफिस,

विद्याविलास प्रेस, गोपालमन्दिर लेन,

बनारस सिटी ।

KASHI-SANSKRIT-SERIES
(HARIDAS SANSKRIT GRANTHMALA)

54.

(*Kavya Section No. 7*)

ALANKAR MUKTAVALI

BY

PARVATIYA SRI VISVESVARA PANDEYA .

Edited by

Vishnu Prasad Bhandari of Nepal.

Printed Published & Sold By

JAI KRISHNA DAS-HARI DAS GUPTA,
CHOWKHAMBA SANSKRIT SERIES OFFICE,
Vidya Vilas Press, North of Gopal Mandir,
Benares City (India)

1927.

Agents:

- 1 Luzac & co, Booksellers,
LONDON.
- 2 Otto Harrassowitz, Leipzig:
GERMANY.
- 3 The Oriental Book-supplying Agency,
POONA

भूमिका ।

इयमलङ्कारमुक्तावली कूर्माचलदेशीय-पाण्डेयकुलतिलकविद्वद्धर-
श्रीविश्वेश्वरशर्मणः कृतिः । एतदीयेतिवृत्तं पूर्वं मुद्रिताया अदसी-
यार्यासप्तशत्या भूमिकातोऽवगन्तव्यमितिहासरसिकैः सहृदयैः ।
प्रबन्धोऽयमुक्तकविना अलङ्कारकौस्तुभनामकं विस्तृतमलङ्कारविष-
यकं ग्रन्थरत्नं निर्माय पश्चान्नमित इति ग्रन्थकर्त्रा आरम्भ एव
“नानापक्षविभावन” इतिपद्येन स्वयमेव प्रतिपादितम् ।

ग्रन्थकर्त्रा अलङ्कारकौस्तुभस्था एव कारिका अत्र स्वल्पविवृति-
सहिताः कृत्वा सन्निवेशिताः । उदाहरणपद्यानि तु प्रायो नूतानि सन्नि-
वेशितानीति विशेषः । अलङ्कारकौस्तुभमभ्यसितुमिच्छतां सुतरामु-
पयोगीदं प्रबन्धरत्नं मुमुद्रयिषुणा नैकविधामुद्रितचरग्रन्थरत्नमुद्रण-
प्रवणेन श्रेष्ठिहरिदासतनूजेन श्रीजयकृष्णदासगुप्तमहाशयेन शोधन-
कृते प्रार्थितोऽहं प्रावर्तिष्येतच्छोधनाय ।

आदर्शपुस्तकं तु अलवरस्थराजमान्यश्रीशुत-पण्डितचन्द्रदत्त-
शास्त्रिणः सकाशादानाय्य तेनैव दत्तं शुद्धप्रायमेकमेव । विषयानुक्रम-
णिकोदाहरणपद्यानुक्रमणिकादानेन अभ्याससौकर्याय कारिकाणां
पृथक्सन्निवेशेन च परिष्कृत्य सपरिश्रमं संशोधितेऽप्यत्र मानुष्यक-
नान्तरीयकदोषजातानि स्खलितानि मर्षयिष्यन्ति ग्रन्थतत्त्वमात्रजि-
ज्ञासाग्रहिला धीरवरा इति—

प्रार्थयते—

१९८४ वैशाखकृष्णे

८ तिथौ चन्द्रवासरे ।

विनीतो विदुषां विधेयो
नेपालाभिजनो

बिष्णुप्रसाद भण्डारी ।

अलङ्कारमुक्तावल्याः कारिकाः ।

सन्मूलप्रकृतिः प्रकाशितशतानन्दो दधानः क्षमां
कृष्णं वापि सुमन्तुनैकगुरुताशाली नयन्पूज्यताम् ।
सद्दृष्टिं दधदात्मभूतनयतामारुन्धते यस्य ता-
माचार्यः प्रथमो गिरां विजयते विद्वान्स लक्ष्मीधरः ॥ १ ॥
नानापक्षविभावनकुतुकमलङ्कारकौस्तुभं कृत्वा ।
सुखबोधाय शिशूनां क्रियते मुक्तावली तेषाम् ॥ २ ॥
तत्रैकवाक्यवाक्यं सादृश्यं भिन्नयोरुपमा ॥
वाचकधर्मसमत्वप्रतियोग्यनुयोगिनां ग्रहे पूर्णा ॥ १ ॥
श्रौत्यार्थी सा द्विविधा वृत्तौ वाक्ये च तद्धिते तद्वत् ॥
स्यादिवपदादियोगे वतौ तदर्थेऽपि सा श्रौती ॥ २ ॥
तुल्यादिकपदयोगे वतौ तदर्थेऽपि चार्थी सा ॥
अन्यतमस्य चतुर्णां विरहे लुप्तां वदन्त्याप्ताः ॥ ३ ॥
धर्मोपमानवाचकमध्येऽन्यतमस्य लुप्तत्वे ॥
धर्माञ्जकयोरञ्जकसमयोः समधर्मयोः समान्येषाम् ॥ ४ ॥
धर्मविलुप्श्रौत्यार्थी वाक्ये वृत्तौ च तद्धिते त्वार्थी ॥
वाक्यसमासोभयगोपमानलोपे न वाक्यगाञ्जकलुक् ॥ ५ ॥
वृत्तौ कर्माधारक्यचि क्यञ्चि स्यात् द्विधा णमुलि ॥
धर्मद्योतकलुप् किप्समासयोः क्यचि समाञ्जकलुप् ॥ ६ ॥
धर्मोपमानलुप्ता वृत्तौ वाक्ये समान्यलुप् वृत्तौ ॥
मालोपमेयमुक्ताप्येकार्स्मिंश्चद्वेहूपमानसम्बन्धः ॥ ७ ॥
सामान्यधर्मभेदाभेदाभ्यां सापि च द्वेधा ॥
पूर्वोपमोपमेयं यद्युपमानं परोपमायां स्यात् ॥ ८ ॥

रशनोपमेयमुक्ता द्वैविध्यं प्राग्बदेवास्याः ॥
 यत्रैकावच्छिन्ने स्तामुपमानोपमेयत्वे ॥ ९ ॥
 अन्यसदृशं निषेद्धुं तमनन्वयसंज्ञमाचख्युः ॥
 उपमायां पूर्वस्यां प्रतियोग्यनुयोगिनौ यौ तु ॥ १० ॥
 तौ विपरीतौ परतश्चेदुपमेयोपमा त्वेषा ॥
 सम्भाव्यते सह यदा साम्यप्रतियोगिना तदुपमेयम् ॥ ११ ॥
 तामुत्प्रेक्षामाहुर्भिन्नं हेत्वादिविषयत्वात् ॥
 प्रकृते तदन्याविषया सादृश्यज्ञानजन्या या ॥ १२ ॥
 बुद्धिर्निश्चयभिन्ना तामाचख्युः ससन्देहाम् ॥
 उक्ते विशेषधर्मे प्रकृतस्य भवेदनुक्ते च ॥ १३ ॥
 तद्रूपकं त्वभेदः स्यादुपमानोपमेययोर्यत्र ॥
 आरोप्याः शाब्दाश्चेत्कथयन्ति समस्तवस्तुविषयं तत् ॥ १४ ॥
 एकदेशविवर्त्तिं तच्छ्रौतार्थत्वे तु साङ्गे द्वे ॥
 निरवयवं तु तदुक्तं यद्येकारोपसाधकं नान्यत् ॥ १५ ॥
 मालारूपकमुक्तं त्वेकस्मिन्भूयसां यदारोपः ॥
 अन्यारोपाभावप्रयोजकस्य त्वभावस्य ॥ १६ ॥
 प्रतियोगी परकीयारोपो यस्तत्परम्परितम् ॥
 तच्च श्लेषभिदाभ्यामारोपानिमित्तशब्दस्य ॥ १७ ॥
 प्रकृते निषिध्य भिन्नात्मतया प्रोक्तावपह्नुतिः कथिता ॥
 उभयविशेष्यान्वितयोरेकेन प्रोक्तिरर्थयोः श्लेषः ॥ १८ ॥
 यत्र प्रकारवाचकपदमात्रं व्यङ्ग्यवाच्यसामान्यम् ॥
 तच्छक्तेरप्रकृतार्थोक्तिः सोक्ता समासोक्तिः ॥ १९ ॥
 उपमापर्यवसन्नो यत्रार्थोऽन्योन्यमन्वयानर्हः ॥
 यच्च क्रियया कारणकार्यान्वयधीर्निर्दर्शना सोक्ता ॥ २० ॥
 अप्रस्तुतप्रशंसा प्रकृतिप्रतिपत्तिरेतया यत्र ॥
 कार्ये हेतौ व्याप्यव्यापकयोरन्यगीः समे तस्य ॥ २१ ॥

अप्रकृतेन निगीर्णे साध्यवसानाश्रयात्प्रकृते ॥
 प्रकृतस्याप्यधिकत्वे यद्येवं स्यात्तथापत्तौ ॥ २२ ॥
 स्याज्जन्यजनकपर्याप्त्यागश्च सा त्वतिशयोक्तिः ॥
 सादृश्यपर्यवसिते यस्मिन्वाक्यद्वये धर्मः ॥ २३ ॥
 एकोऽपि द्विरुपात्तस्तां प्रतिवस्तूपमामाहुः ॥
 साधारणस्य साम्यप्रतियोग्यनुयोगिनोर्यत्र ॥ २४ ॥
 निर्देशः स्यात् त्रिम्बप्रतिविम्बतया स दृष्टान्तः ॥
 प्रकृताप्रकृतानां यद्येकान्वयितास्ति दीपकं तत्स्यात् ॥ २५ ॥
 यत्रैकमेव कारकमन्वयमेति क्रियासु बह्विषु ॥
 माला तु पूर्वपूर्वे (१) विधान्तरेणोत्तरान्वयिनि ॥ २६ ॥
 प्रकृतानां तादृक् भिन्नानां वापि तुल्ययोगित्वम् ॥
 उभयोः साम्यप्रोक्तौ विशेष उपमेयगो व्यतिरेकः ॥ २७ ॥
 हानिप्रकर्षहेत्वोरुक्तौ त्रेधा च तदनुक्तौ ॥
 शब्दार्थाक्षेपोत्थं साम्ये श्लेषे च दिग्युगमितः सः ॥ २८ ॥
 इष्टस्याप्यभिधातुं योऽर्थस्य विशेषबोधाय ॥
 स्वयमेव प्रतिषेधः स वक्ष्यमाणोक्तविषय आक्षेपः ॥ २९ ॥
 हेतुं विनापि कार्यं यत्रोक्तं स्याद्विभावना सा तु ॥
 हेतौ सत्यपि कार्यानुत्पत्तिः स्याद्विशेषोक्तिः ॥ ३० ॥
 निर्देशक्रमतो यदि समन्वयस्तद्यथासङ्ख्यम् ॥
 यदि सामान्यविशेषौ समर्थयेते विशेषसामान्ये ॥ ३१ ॥
 साधर्म्याद्वैधर्म्यादपि वा सोऽर्थान्तरन्यासः ॥
 अविरोधेऽपि विरोधो यत्रोक्तः स्याद्विरोधः सः ॥ ३२ ॥
 स्याज्जातेर्गुणकर्मद्रव्याणां स्वस्वपरयोगात् ॥
 यो वस्तुनः स्वभावस्तस्य निरुक्तिः स्वभावोक्तिः ॥ ३३ ॥
 व्याजस्तुतिर्विपर्ययपर्यवसानेऽस्तुतिस्तुत्योः ॥
 सहसमभिव्याहारात्सहोक्तिरुभयान्विते धर्मे ॥ ३४ ॥

(१) विध्यन्तरेणेति पाठोऽलङ्कारकौस्तुभे ।

यत्रान्येन विनान्योऽसाधुः (१)साधुर्विनोक्तिः सा ॥
 सदृशासदृशैरर्थैरर्थानां विनिमयस्तु परिवृत्तिः ॥ ३५ ॥
 भाविकमध्यक्षं स्यात्सध्वेसप्रागभावानाम् ॥
 वाक्यपदार्थत्वाभ्यां हेतुक्तिः काव्यलिङ्गं स्यात् ॥ ३६ ॥
 पर्यायोक्तं कथितं वाच्यस्यैवान्यभङ्गयोक्तिः ॥
 वस्तुप्रचय उदात्तं महतामङ्गत्ववचनं च ॥ ३७ ॥
 एकस्मिन् सति हेतौ हेत्वन्तरगीः समुच्चयः प्रोक्तः ॥
 सदसत्सदसद्योगे गुणक्रियायौगपद्येऽन्यः ॥ ३८ ॥
 एकमनेकमनेकैकस्मिन् (२)क्रमशोऽस्ति चेत्स पर्यायः ॥
 अनुमानं व्याप्यबलाद्व्यापकधीर्धर्मिनिष्ठा या ॥ ३९ ॥
 साभिप्रायविशेषणविन्यासे परिकरः प्रोक्तः ॥
 व्याजोक्तिर्विशदीभवदर्थस्यापह्नुतिमिषेतः ॥ ४० ॥
 पृष्ठमपृष्ठं प्रोक्तं यद्वज्ज्वा वापि वाच्यं वा ॥
 फलतीतरव्यपोहं परिसङ्ख्या सा तु सङ्ख्याता ॥ ४१ ॥
 (३)कारणमाला प्रोक्ता पूर्वे पूर्वे यथोत्तरं हेतौ ॥
 अन्योन्यं वस्तूनां परस्परोत्कर्षहेतुत्वे ॥ ४२ ॥
 उत्तरमात्रात्प्रश्नोन्नयने स्यादुत्तरं नाम ॥
 प्रश्ने लोकाविदितोत्तरस्य तच्चासकृत्प्रोक्तौ ॥ ४३ ॥
 प्रतिभातिशयाज्जातो यद्याकारेङ्गितादर्थः ॥
 विशदीक्रियतेऽन्यस्मै तथैव तत्सूक्ष्ममित्युक्तम् ॥ ४४ ॥
 मारस्तु पूर्वपूर्वादुत्कार्षिण्युत्तरोत्तरे प्रोक्ते ॥
 हेतुव्यधिकरणं चेत्कार्यं स्यात्सा त्वसङ्गतिः प्रोक्ता ॥ ४५ ॥
 भवति समाधिः सुकरे हेत्वन्तरसमवधानतः कार्ये ॥
 अन्योन्यसङ्गमाहौ सम्बध्येते समं तत्स्यात् ॥ ४६ ॥

(१) सन्वेति पाठः अलंका० ।

(२) अलङ्कारकौस्तुभे क्रमतोऽस्तीति पाठः ।

(३) कारणमाला पूर्वे पूर्वे कार्ये इति पा० अलं० का० ।

सम्बन्धानुपपत्ताविष्टार्थानाप्त्यनिष्टसम्प्राप्ता ॥
 जन्यजनकोभयगुणक्रियाविरोधे च विषयः स्यात् ॥४७॥
 आभारस्याधेयादाधेयस्यापि बाधारात् ॥
 यद्वर्ण्यते महत्त्वं तत्कथयन्त्यधिकमधिकज्ञाः ॥ ४८ ॥
 आत्मापकारजनकप्रत्यपकारासमर्थेन ॥
 तत्सम्बन्धपकारे प्राज्ञतमैः प्रत्यनीकमित्युक्तम् ॥ ४९ ॥
 सहजनिमित्तजधर्मात्सदृशान्येन वस्तुना वस्तु ॥
 अपिधीयते यदेतन्मीलितमाहुर्विशेषज्ञाः ॥ ५० ॥
 प्रथमं विशेषणं (१)चेद्विशेष्यमग्रे भवत्यसकृत् ॥
 विरहप्रतियोगी वा तद्वानेकावलिः(२) सोक्ता ॥ ५१ ॥
 सदृशज्ञानोद्बोधितसंस्कारभवस्मृतिः(३) स्मरणम् ॥
 तदभाववति मतिस्तत्प्रकारिका भ्रान्तिमान् भवति ॥५२॥
 उपमानानर्थक्यं प्रतीपमस्योपमेयत्वम् ॥
 स्वगुणसजातीयगुणाश्रयैकरूप्यं तु सामान्यम् ॥ ५३ ॥
 स्थितिराधाराभावे वृत्तिरनेकेषु युगपदेकस्य ॥
 एककरणेन दुष्करकार्यान्तरसिद्धिरिति विशेषः ॥ ५४ ॥
 परकीयगुणतिरोद्धितगुणस्य भानं तु तद्गुणः प्रोक्तः ॥
 अन्यगुणासम्बन्धः प्रकृतस्यातद्गुणः प्रोक्तः ॥ ५५ ॥
 कार्यान्तरहेतुतयान्येनाभिमतद्विरुद्धकार्यं चेत् ॥
 क्रियते परेण तस्माद्वाघातोऽयं समाख्यातः ॥ ५६ ॥
 संसृष्टिस्तु परस्परमनपेक्ष(४)स्थितिरनेकस्य ॥
 एकमपेक्ष्यान्यस्य प्रादुर्भावे तु सङ्करः प्रोक्तः ॥ ५७ ॥
 साधकबाधकमानाभावान्नैकस्य निर्णयाभावे ॥
 एकपदाच्छब्दार्थालङ्घ्योरवगतावन्यः ॥ ५८ ॥
 रसभावतदाभासे रसवत्प्रेय ऊर्जस्वी ॥
 भावशमे तु समाहितमुदयेऽन्योऽप्यस्य शबलत्वे ॥५९॥ इति ।

- (१) यदिति पा० अलं० कौ० । (२) 'ली' अलं० कौ० ।
 (३) 'भवा मतिः' अलं० कौ० । (४) 'अनपेक्ष्य' अलं० कौ० ।

अलङ्कारमुक्तावलीस्थविषयाणामकारादिक्रमेण

अनुक्रमणिका।

विषयाः	पृ०	पं०	विषयाः	पृ०	पं०
अङ्गाङ्गिभावसङ्करः	५९	२२	एकावली—	५२	११
अतद्गुणः	५७	१८	एकाध्यानुप्रवेशसङ्करः	६०	९
अतिशयोक्तिः	२६	२७	कारणमाला	४५	२७
अधिकम्	५०	१०	काव्यलिङ्गम्	३०	२६
अनवयः	११	१३	क्रियादापकम्	३०	११
(अनुगुणः)	५७	१४	तद्गुणः	५६	१९
अनुमानम्	४३	११	तुल्ययोगिता	३०	२५
(अनुज्ञा)	५९	२	दीपकम्	२९	३
अन्योन्यम्	४६	६	दृष्टान्तः	२९	१७
अपहृतिः	१८	२८	धर्मलुप्तोपमाविषयाः	४	२२
अप्रस्तुतप्रशंसा	२५	३	धर्मवाचकलुप्तोपमा-		
अर्थान्तरन्यासः	३४	१३	विषयाः	८	२३
असङ्गतिः	४७	१३	धर्मोपमानलुप्तोपमा-		
आक्षेपः	३२	११	विषयाः	९	१४
उत्तरम्	४६	११	निदर्शना	२३	१५
उत्प्रेक्षा	१२	९	निरवयवरूपकम्	१६	३
उदात्तम्	४०	१९	परम्परितरूपकद्वैविध्यम्	१७	१
(उन्मीलितम्)	५२	४	परम्परितरूपकलक्षणम्	१६	१८
उपमाद्वैविध्यम्	१	१६	परिकरः	४३	२०
उपमानलुप्तोपमाविषयाः	५	२६	(परिकराङ्कुरः)	४४	१
उपमालक्षणम्	१	१२	परिवृत्तिः	३८	२४
उपमेयापमा	११	२६	परिसंख्या	४४	२५
ऊर्जस्वी	६०	१८	पर्यायः	४२	१५
(उल्लेखः)	२८	११	पर्यायोक्तम्	४०	११
एकदेशविवर्तिरूपकम्	१५	१२	(पूर्वरूपम्)	५६	२८

विषयाः	पृ०	पं०	विषयाः	पृ०	पं०
प्रतिवस्तूपमा	२८	२५	विशेषः	५५	२५
प्रतीपम्	५३	"	विशेषोक्तिः	३३	१८
प्रत्यनीकम्	५१	१	विषमः	४८	२४
(प्रहर्षणम्)	४७	३०	(विषादनम्)	५०	४
प्रेयः	६०	१८	व्यतिरेकः	३१	६
(प्रौढोक्तिः)	२८	१८	व्यतिरेकभेदाः	"	८
भावशबलम्	६०	"	व्याघातः	५७	२६
भाविकम्	३९	१५	(व्याजनिन्दा)	३७	२३
भावोदयः	६०	१८	व्याजस्तुतिः	३६	२६
भ्रान्तिमान्	५३	१५	व्याजोक्तिः	४४	६
मङ्गलाचरणम्	१	५	श्रौताथ्युपमाविषयाः	२	५
मालादीपकम्	३०	१६	श्लेषः	१९	१८
मालारूपकम्	१६	११	सन्देहसङ्करः	५९	२८
मालोपमा	१०	३	संस्पृष्टिः	"	१३
मीलितम्	५१	१९	समम्	४८	८
यथासङ्ख्यम्	३४	७	समस्तवस्तुविषय-		
(युक्तिः)	४४	१७	रूपकम्	१४	२५
रशनोपमा	१०	१३	समाधिः	४७	२१
रसवत्	६०	१८	समासोक्तिः	२२	३०
रूपकम्	१४	१६	समाहितः	६०	१८
लुप्तोपमा	४	११	समुच्चयः	४१	७
लुप्तोपमाभेदाः	"	१५	(सम्भावनम्)	२८	७
(लेशः)	५८	२१	ससन्देहः	१३	९
वाचकलुप्तोपमाविषयाः	६	२९	ससन्देहभेदाः	"	१९
वाचकोपमेयलुप्तोपमा-			सहोक्तिः	३७	२८
विषयाः	९	६	सामान्यम्	५४	२९
(विकस्वरः)	३५	६	सारः	४७	६
विनोक्तिः	३८	५	सूक्ष्मम्	४६	२७
विभावना	३३	५	स्मरणम्	५३	१
विरोधः	३५	१३	स्वभावोक्तिः	३६	२१

इति ।

अथ श्रीविश्वेश्वरपण्डितरचिता अलङ्कारमुक्तावली ।

॥ श्रीगणेशाय नमः ॥

सन्मूलप्रकृतिः प्रकाशितशतानन्दो दधानः क्षमां
कृष्णं वापि सुमन्तुनैकगुरुताशाली नयन्पूज्यताम् ॥

सद्वाचिं दधदात्मभूतनयतामारुन्धते यस्य ता-
माचार्यः प्रथमो गिरां विजयते विद्वान्स लक्ष्मीधरः ॥ १ ॥

नानापक्षविभावनकुतुकमलङ्कारकौस्तुभं कृत्वा ।
सुखबोधाय शिशूनां क्रियते मुक्तावली तेषाम् ॥ २ ॥

तत्र प्रायेण सर्वालङ्काराणां गम्यसादृश्यपर्यवसायित्वेन प्राधान्या-
त्प्रथममुपमा व्याख्यायते ॥

तत्रैकवाक्यवाच्यं सादृश्यं भिन्नयोरुपमा ।

चन्द्र इव मुखं मुखमिव चन्द्र इत्युपमेयोपमायामतिव्याप्तिवारणा-
य एकेत्यादि । तत्र वाक्यद्वयसत्त्वान्न दोषः । व्यङ्ग्योपमावारणाय
वाच्येति । चन्द्र इव चन्द्र इत्यनन्वयवारणाय भिन्नयोरिति । सा
चेयमुपमा द्विधा । पूर्णा लुप्ता च । तत्र ज्ञानसौकर्याय पूर्णा ताव-
द्दर्शयति—

वाचकधर्मसमत्वप्रतियोग्यनुयोगिनां ग्रहे पूर्णा ॥ १ ॥

वाचकं सादृश्यार्थक इवादिशब्दः । धर्मो रमणीयत्वादिरुपमा-
निमित्तम् । सादृश्यप्रतियोगी उपमानम् । सादृश्यानुयोगी उपमेयम् ।
एषां चतुर्णां शब्दोपात्तत्वे पूर्णोपमा ।

यथा—

वागर्थाविव सम्पृक्तौ वागर्थप्रतिपत्तये ।

जगतः पितरौ वन्दे पार्वतीपरमेश्वरौ ॥

अत्र इवशब्दो वाचकः । सम्पृक्तत्वं धर्मः । वागर्थानुपमानम् । शि-

वावुपमेयम् इति चतुर्णां प्रयोगः । तस्या भेदानाह—

श्रौत्यार्थी सा द्विविधा वृत्तौ वाक्ये च तद्धिते तद्वत् ।

वाक्ये समासे तद्धिते च प्रत्येकं श्रौती आर्थी च त्रिविधेति षड्वि-
धा । कुत्र श्रौती कुत्र चार्थीति सौकर्यार्थमाह—

स्यादिवपदादियोगे वतौ तदर्थेऽपि सा श्रौती ॥ २ ॥

तुल्यादिकपदयोगे वतौ तदर्थेऽपि चार्थी सा ।

इवादिनिपातानाम् इवार्थविहितस्य वतिप्रत्ययस्य प्रयोगे श्रौती ।
तुल्यादिपदानां तुल्यार्थविहितवतिप्रत्ययस्य च प्रयोगे त्वार्थी । तत्र
वाक्ये श्रौती यथा “वागर्थान्विव” इत्यादि । वागर्थान्वित्यस्य इवेन
सह समासस्य अनित्यत्वादविवाक्षितत्वात् ।

तत्रार्थी यथा—

मुक्ताभिः सलिलरयास्तशुक्तिपेशी—

मुक्ताभिः कृतकचि सैकतं नदीनाम् ॥

स्त्रीलोकः परिकलयाञ्चकार तुल्यं

पल्यङ्गैर्विगलितहारचारुभिः स्वैः ॥ (मा० स० ४ श्लो०)

अत्र वाचकोपमानोपमेयधर्माणां कस्यापि न समास इति वाक्यग-
तत्वम् । तुल्यपदप्रयोगादार्थत्वम् ।

समासे श्रौती यथा—

विद्विषदूबलनाशेन दृशां भूयस्तया तथा ।

पुनरुक्त इवाभासि त्वमेव मम भूपते! ॥

अत्र इवेन समासः । इवपदप्रयोगाच्छ्रौतत्वम् ।

तत्रार्थी यथा—

सुकुमारतया तन्वि ! मनोहरतया दृशोः ।

सौरभाभ्युदयाच्च त्वं मालतीकुसुमोपमा ॥

तद्धिते श्रौती यथा—

अलौकिकमहाह्लादो ब्रह्मास्वादसहोदरः ।

भुज्यते भूमिगैरेव स्वर्गवत्तव विग्रहे ॥

अत्र स्वर्ग इवेति सप्तम्यन्ताद्धातेरिति श्रौतत्वम् ।

तत्रैवार्थी यथा—

अयं मदोदये हेतुर्धृतमुक्ताफलान्तरः ।

चकास्ति तव कञ्जासि ! कुचः कुञ्जरकुम्भवत् ॥

इह कुम्भेन तुल्यमिति तुल्यार्थत्वम् । ननु व्यङ्ग्यरहितत्वमेव चित्र-
त्वम् । अत्रत्योदाहरणेषु च रसादिरूपं व्यङ्ग्यमस्त्येवेति कथमेषामर्थ-
चित्रत्वमिति चेत्, मैवम् । तस्य सार्वत्रिकत्वादवर्जनीयसाम्प्रदितया
तदतिरिक्तव्यङ्ग्यविरहस्यैव चित्रत्वप्रयोजकत्वात् । वाच्यवैचित्र्यादेवात्र
चमत्कारोदयात् ॥ इति पङ्क्तिव्या पूर्णा ॥ धर्मश्च सर्वत्रोपमायाम-
नुगामितया विम्बप्रतिविम्बभावेन वस्तुप्रतिवस्तुभावेन श्लेषेणोपचा-
रेण समासभेदेन च निर्दिश्यत इति षडेव प्रकाराः ।

अनुगामितया यथा—

त्वया दत्तवरोदीर्णस्तारकाख्यो महासुः ।

उपप्लवाय लोकानां धूमकेतुरिवोत्थितः ॥

दुःखहेतुत्वमुभयानुगतम् । विम्बप्रतिविम्बभावस्तु भिन्नयोरपि सा-
रूप्यादेकत्वाध्यवसानम् ।

यथा—

सुरक्ष्माभृत्सारं त्रिपुरहरध्वञ्छिन्नद्वयं

शिशुः क्षत्रोच्छेदप्रथितमपि जिग्ये भृशुपतिम् ।

त्रिमूर्धप्रष्टांश्च प्रधानभुवि नक्तञ्चरभटान्

क्षणेन प्रामथनाज्जरठकरहाटानिव (१) करी ॥

अत्र करिरामयोरुपमायां त्रिशिरःप्रभृतीनां करहाटानां च भिन्ना-
नामप्यैक्यमादाय तन्मथनकर्तृत्वरूपसामान्यधर्मनिष्पत्तिः ॥ वस्तुप्रति-
वस्तुभावस्तु एकस्यैव द्विरुपादानम् (२) ।

यथा—

व्यपवर्त्तत एष बालधीरः पृतनानिर्मथनात्त्रयोपहृतः ।

स्तनयितुरवादिभावलीनामवमर्दादिव दप्तसिंहशावः ॥

(उक्त० अ० ५ श्लोक० ८)

अत्र सिंहशावलवयोरुपमायां विम्बप्रतिविम्बभावापन्नयोः पृतनाग-
जावत्योर्विशेष्यतया निर्मथनावमर्दशब्दाभ्यामेक एव धर्म उक्तः ।

श्लेषेण यथा—

अतिपूजिततारेयं दृष्टिं श्रुनिलङ्घनक्षमा सुतनु ! ।

जिनसिद्धान्तस्थितिरिव सवासना कं न मोहयति ॥

(१) 'करहाटः' शिफा कन्द इत्यमरः ।

(२) एष च शुद्धो न सम्भवत्येव किन्तु विम्बप्रतिविम्बभावे विशेष्यतया विशेषणतया वा ।

उपचारेण यथा—

अपत्ये यत्तादृग्दुरितमभवत्तेन महता
विषक्तस्तीव्रेण व्रणितहृदयेन व्यथयता ।
पटुर्द्धारावाही नव इव चिरेणापिहि न मे
निकृन्तन्मर्माणि क्रकच इव मन्युर्विरमति॥ (उत्त० रा० अं० ४ इलो० ३)
अत्र मर्मकर्त्तनं मन्यौ गौणम् । समासभेदेन यथा—
कीर्त्तिः प्रवरसेनस्य प्रयाता कुमुदोज्ज्वला ।
सागरस्य परं पारं कपिसेनेव सेतुना ॥ (हर्ष० उ० १ इलो० १४)
कुमुदवदुज्ज्वलेति कीर्त्तौ कुमुदेनोज्ज्वलेति च सेनायाम् ।

लुप्तमाह—

अन्यतमस्य चतुर्णां विरहे लुप्तां वदन्त्याप्ताः ॥ २ ॥

उपमानोपमेयवाचकधर्माणां मध्ये कस्यचिदप्रयोगे लुप्ता । सा च
त्रिविधा । एकलोपे द्विलोपे त्रिलोपे चेत्यर्थः ।

तद्भेदानाह—

धर्मोपमानवाचकमध्येऽन्यतमस्य लुप्तत्वे ।

धर्माञ्जकयोरञ्जकसमयोः समधर्मयोः समान्येषाम् ॥ ३ ॥

वाचकलोपे धर्मलोपे उपमानलोपे चेति एकलुप्तायास्त्रयो भेदाः ।
उत्तरार्द्धे षष्ठ्यन्तचतुष्टये लोप इत्यस्यान्वयः । धर्मवाचकयोर्वाचकोप-
मेययोर्धर्मोपमानयोश्च लोपात् द्विलुप्ता त्रिविधा । *समान्येषाम्* । उप-
मेयभिन्नानां त्रयाणामुपमानधर्मवाचकानां लोपे त्रिलुप्तैकविधेत्यर्थः ।
तत्र धर्मलुप्तां त्रिविधां दर्शयति—

धर्मविलुप् श्रौत्यार्थी वाक्ये वृत्तौ च तद्धिते त्वार्थी ॥

वाक्ये समासे च प्रत्येकं श्रौत्यार्थी च तद्धिते त्वार्थ्येवेति धर्मलु-
प्तायाः पञ्च भेदाः ।

तत्र वाक्ये श्रौती धर्मलुप्ता यथा—

इह वनेषु स कौतुकवामनो मुनिरतप्त तपांसि पुरातनः ।

तमिव वामवलोक्य तपस्विनौ नयनमद्य मनागुदमीमिलत् ॥

अत्र वामनस्य रामलक्ष्मणयोश्चोपमायां भगवत्तादात्म्यरूपधर्मा-
नुपादानम् ।

वाक्ये अर्थी यथा मम—

राजीभिः सदृशा दृशां व्यतिकरा राजीवजानां स्रजां

वाचाचाचरणस्य काचन विधा तुल्या सुधाकुल्यया ।

कुम्भाभ्यां तुलितौ बलप्रतिबलस्तम्बेरमस्य स्तनौ
बर्हाणां नवरीतिरङ्गकवरी साम्यं बरीभर्त्ति ते ॥

अत्रोपमाचतुष्टयेऽपि साधारणधर्मानुपादानम् ।

समासे श्रौती यथा—

द्राङ्निष्पेषविशीर्णवज्रशकलप्रत्युत्तरुदव्रण-
ग्रन्थयुद्गासिनि भग्नमोघमघवन्मातृङ्गभङ्गोद्यमे ।
भर्त्तुर्नन्दनदेवताविरचितस्त्रग्धाग्नि भूमेः सुता
वीरश्रीरिव तस्य वक्षसि जगद्धीरस्य विश्राम्यतु ॥

इवेन समासः ।

समासे आर्थी यथा —

हिमलवसदृशः श्रमोदबिन्दूनपनयता किल नूतनोढवध्वाः ।
कुचकलशकिशोरकौ कथञ्चित्तरलतया तरुणेन पस्पृशाते ॥

सदृक्पदप्रयोगादार्थी यथा —

गृहीतो यः पूर्वं परिणयविधौ कङ्कणधर—
श्चिरं स्वेच्छास्पर्शैरमृतशिशिरैर्यः परिचितः ।
स एवायं तस्यास्तुहिननिकरौपम्यसुभगो
मया लब्धः पाणिर्ललितलवलीपल्लवनिभः ॥

(उक्त० ना० अ० ३ श्लो० ४०)

अस्वपदविग्रहोऽत्र समासः ।

तद्धिते आर्थी धर्मलुप्ता यथा मम—

बिम्बाधरं बहुसुधं कनकाब्जवल्लीदेश्यां कलेवरलतां मुखमिन्दुकल्पम् ॥
वक्षोरुहद्वयमनेकपकुम्भदेशदेशीयमाकलयितुं न क उत्सुकोऽस्याः ॥

नन्वीपदसमाप्तिविहितानां कल्पवादीनां कथं सादृश्यपरत्वमिति
चेत्, तस्याप्यर्थगत्या सादृश्यपर्यवसानात् । तथा च तत्र कैयटः—
“सामर्थ्यादुपमानोपमेयभाव” इति । उपमानलुप्तामाह—

वाक्यसमासोभयगोपमानलोपे ।

वाक्ये समासे चोपमानलोप इति द्विविधा उपमानलुप्तेत्यर्थः ।

वाक्ये यथा मम---

सन्दर्भेषु कचप्रभापित्सुतभ्रातृव्ययोरप्यदृ-
श्यन्तीसत्यवतीतनूभवसुतान्तेवासिताशालिनोः ।

वाचां किञ्च कणप्रभञ्जनभुजोर्निष्णातमेकान्ततः

पश्यामोऽपि न कञ्चिदञ्चति तुलां यस्यात्र लक्ष्मीधरः ॥ (१)

कचपिता बृहस्पतिः तस्य भ्रातृव्यो गोतमः । प्रभा सगरस्य राज्ञी
तस्याः सुताः षष्टिसहस्रसङ्ख्याः । तेषां भ्रातृव्यो वैरी कपिलः । अह-
श्यन्ती शक्तिभार्या । तत्तनूभवः पराशरः तस्य सुतो व्यासः । सत्य-
वतीतनूभवो व्यासस्तस्यान्तेवासी जैमिनिः । कणभुक् कणादः । प्रभञ्जन-
भुक् शेषः । उपमानस्य ज्ञानविषयत्वनिषेधादप्रयोगः स्पष्टः । अनन्वये
त्वसत्त्वमात्रमुपमानस्याभिमतं न त्वत्रेति विशेषः ।

समासे यथा—

बहुशः प्रलपन्तु वाचदूकास्त्वयि सादृश्यमनेकरूप्यमाणम् ।

वयमद्भुतकान्तिरूपवर्षैर्भवदौपम्यनिरूपिकां न विद्मः ॥

इयञ्चार्थ्येवेति सिद्धान्तः । तत्र प्रकृतस्योपमेयत्वानुरोधेन

ऐश्वर्यादनपेतमीश्वरमयं लोकोऽर्थतः सेवते

तं गच्छन्त्यनु ये विपत्तिषु पुनस्ते तत्प्रतिष्ठाशया ।

भर्तुर्विप्रलयेऽपि पूर्वसुकृतासङ्गेन निःसङ्गया

भक्त्या कार्यधुरां वहन्ति विरलास्ते दुर्लभास्त्वादृशाः ॥

(मुद्रा० अ० १ श्लो० १४)

इत्यादौ त्वन्निष्ठसादृश्यप्रतियोगिनो दुर्लभा इत्यर्थाङ्गीकारे ।

त्वमिव कोऽपि परापकृतौ कृती न ददशे न च मन्मथ ! शुश्रुवे ।

स्वमदहो दहनाज्ज्वलतात्मना ज्वलयितुं परिरभ्य जगन्तियः ॥

(नैष० स० ४ श्लो० ९८)

इत्यादौ श्रौत्यप्युपमानलुप्ता सम्भवत्येवेति विभावनीयम् ।

वाचकलुप्तां दर्शयति—

न वाक्यगाञ्जकलुक् ॥ ४ ॥

वाक्यपदं वाक्यतद्धितोभयपरम् । तदुभयत्र वाचकलुप्ता न सम्भ-
वति । मुखं चन्द्रो रमणीयमित्यतः सादृश्यानवगमात् । वत्यादितद्धि-
तप्रयोगे च तेषामेव साध्यवाचकतया वाचकलोपानुपपत्तेः । तर्हि कुत्र
वाचकलुप्तेत्यत आह—

वृत्तौ कर्माधारक्यचि क्यङि स्यात् द्विधा णमुलि ।

(१) सगरस्तस्य पुत्रोऽभूद्राजा परमधार्मिकः । द्वे भार्ये सगरस्यापि प्रभा भानुमती तथा ॥

इति प्रक्रम्य गृण्हातु वंशकर्त्तारं प्रभागृह्णोद्ब्रूहंस्तदा । एकं भानुमती पुत्रं गृह्णीयादसमञ्जसम् ।
एकमिष्टिष्ठसहस्राणि सुपुत्रे यादवी प्रभा इति मन्स्यपुराणे ।

समासे कर्मक्यचि आधारक्यचि क्यञि कर्तृणमुलि चेति षड्भेदा
इत्यर्थः ।

तत्र समासे यथा—

कुवलयदलश्यामः स्निग्धः शिखण्डकमण्डनो
वटुपरिषदं पुण्यश्रीकः श्रियैव सभाजयन् ॥
पुनरपि शिशुभूत्वा वत्सः स मे रघुनन्दनः
सपदि कुरुते दृष्टः कोऽयं दृशोरमृताञ्जनम् ॥

(उत्त० रा० अं० ४ श्लो० १९)

कुवलयदलवत् श्याम इति “उपमानानि सामान्यवचनैः”

(अ० २ पा० १ सू० ५५)

इति उपमानस्य साधारणधर्मेण समासः ।

यथा वा—

पृथिव्यां किं दग्धाः प्रथितकुलजा भूमिपतयः
पति पापे ! मौर्यं यदसि गुणहीनं वृतवती ॥

प्रकृत्या वा काशप्रभवकुसुमप्रान्तचपला

पुरन्ध्रीणां प्रज्ञा पुरुषगुणविज्ञानविमुखी ॥ (मु० रा० अं० २ श्लो० ७)

कचित्रयाणामपि यथा(१)—

उन्मीलन्ति मृणालकोमलरुचो राजीवसंवर्तिका-
संवत्स्रतवृत्तयः(२) कतिपये पीयूषभानोः कराः ॥
अप्यग्रैर्धवलीभवत्सु गिरिषु श्रुब्धोऽयमुन्मङ्गयता
विश्वेनेव तमोमयो निधिरपामहाय फेनायते ॥

इह मृणालकोमलेतिपूर्ववत्समासः । ततो मृणालकोमला रुक् ये-
षामित्युपमेयेन बहुव्रीहिः ।

कर्मक्यचि यथा मम—

त्वदङ्गविषयस्नेहस्तिमितीकृतमानसा ।

सुभग ! त्वां सरोजाक्षी प्रसूतविशिखीयति ॥

“उपमानादाचारे” इति कर्मणि क्यच् ।

आधारक्यचि यथा—

अति स्वच्छतया तन्वि ! सञ्जातप्रतिबिम्बतः ।

भवत्पयोधरे कान्तो जातरूपाचलीयति ॥

(१) वयाणाम् उपमानोपमेयसाधारणधर्माणां समावेश इति शेषः ।

(२) “संवर्तिका नवदलं” “संवर्तः प्रलयः कल्पः” इत्यमरः ।

“अधिकरणाच्च” इति वार्तिकेन क्यच् । तत्र स्थित इव भासते
इत्यर्थः । क्यङि यथा मम—

यस्मिन्नेकधनुर्भृतो भगवतः खट्वाङ्गपाणेरसा-
वाकृष्टो गुणतां गतोऽप्यहिपतिः कर्णावतंसायते ॥

सम्प्राप्तश्च पुरेव भूषणपदं याति प्रकोष्ठान्तरे
काकुत्स्थेन तदेव भार्गवगुरोः कोदण्डमाकृष्यते ॥

अवतंस इवाचरतीत्यर्थे “कर्तुः क्यङ् (अ० ३ पा० १ सू० ११ ।)
इति सूत्रेण क्यङ् ।

कर्तृणमुलि यथा—

तन्वङ्गि ! तडिदुद्योतमुद्योतन्ते त्विषस्तव ।

करवालानिपातं च निपतन्ति दृग्भूयः ॥

तडिदुद्योतन्ते करवालवत् निपतन्तीत्यर्थे वक्ष्यमाणसूत्रे चका-
रेण कर्तुरनुकर्षात्कर्त्तरि णमुल् ।

कर्मणमुलि यथा—

उद्दिश्यारादशरथकुलाङ्कूरमाद्यं पतन्तं

दत्तं कुम्भं(१) मृधभुवि(२)कपिः कोऽपि मध्ये रुरोध ॥

दोः स्तम्भाभ्यां सरभसमथापीड्य विक्षिप्य भूमौ

क्रान्त्वाप्येनं प्रति(३)घविविशो माषपेषं पिपेष ॥

माषमिव पिपेषेत्यर्थे “उपमाने कर्मणि च (अ० ३ पा० ४ सू० ४५)

इतिसूत्रेण णमुल् ।

इति त्रयोदशविधैकलुप्ता ।

द्विलुप्तामाह —

धर्मद्योतकलुप्क्विप्ससमासयोः

धर्मवाचकलुप्तोपमा क्विप्प्रत्यये समासे चेति द्विधा ।

आद्या यथा मम—

मन्मथोऽर्जुनति कार्मुकति भूमौर्वयत्यलकमञ्जरिरत्र ।

अस्त्रति क्रुदिषवन्ति कटाक्षाः कर्णतीह वरवर्णिनि ! कान्तः ॥

अर्जुन इवाचरतीत्यादावर्थे क्विप् । उक्तं च महाभाष्ये—सर्वप्रा-
तिपदिकेभ्य आचारे क्विविति ।

(१) मृधभुवि सङ्ग्रामभूमौ ।

(२) प्रतिघविविशः—क्रोधवशः ।

(३) कुम्भं—कुम्भकर्णम् ।

समासे यथा--

वधूवक्षोजमातङ्गकुम्भेषु विहितक्षता ।

पातु वो वृष्णि सिंहस्य रमणीया नखच्छविः ।

अत्र वृष्णिजातीयशरीरसम्बन्धाद्भगवतो वृष्णिशब्देन निर्देशः । स सिंह इवेत्युपमितसमासः । उपमेयद्योतकलुप्तमाह-

क्यचि समाजकलुप् ॥ ५ ॥

समम् उपमेयम् । अजकम् इवादिपदम् । तदुभयलुप्ता क्यच्प्रत्यये भवति ।

यथा मम--

तं मनोभवमिवाभ्युपेयुषी चञ्चलाक्षि ! भवती रतीयति ।

त्वां तथा रतिमिव प्रपेदिवान् मन्मथीयति युवा स मन्महे ॥

अत्र रतिमिव मन्मथमिव स्वात्मानमाचरतीत्यर्थे क्यच् । कर्मीभूतस्यात्मन इवादेश्चाश्रवणादुभयलोपः ।

धर्मोपमानलुप्ता वृत्तौ वाक्ये ।

समासे वाक्ये च धर्मोपमानलुप्तोपमा ।

आद्या यथा--

पाञ्चाली कृष्णवर्त्मप्रथितजानिरभूद्भूमिजन्मैव ताव-

द्वैदर्भी सा विदेहप्रवरतनुभवा जानकी सर्वसिद्धा ।

लक्ष्मीर्दत्तानुजन्मस्फुरद्वमतिरप्यर्धशेषीकृतस्व-

प्राणेशा शैलपुत्री वरतनु ! भवतीं ब्रूमहे किसमानाम् ॥

अत्रोपमानानुपादानं स्पष्टम् । तुलितां ब्रूमहे त्वां कया वेति पाठे वाक्यगतत्वम् । त्रिलुप्तमाह--

(१) समान्यलुप् वृत्तौ ।

उपमेयान्येषाम् उपमानधर्मवाचकानां लोपो यत्र सा उपमा समास एव न तु वाक्यादावित्यर्थः ।

यथा ममाभिरामराघवे--

मृगाक्षीवक्षोजव्यतिकरसमक्षीकृतिमिलत्-

प्रसूतप्रत्यग्रस्तबककमनीयः कुरवकः ।

पुरस्तादाभाति भ्रमररुतजाग्रत्कलकलः

स्फुरन्मुक्तास्थूलान् विजहदिव वाष्पाम्बुपृष्ठतान् ।

(१) समासः = उपमेयात् अन्येषाम् धर्मोपमानवाचकानां लुप् लोप इत्यर्थः ।

इह मृगस्याक्षिणी इव अक्षिणी यस्या इति बहुव्रीहौ प्रथमस्याक्षि-
पदस्य लोपः इवपदस्यार्थान्निवृत्तिः तारल्याद्यनुपादानं च स्पष्टम् ।

मालोपमेयमुक्ताप्येकस्मिंश्चेद्वहूपमानसम्बन्धः ।

सामान्यधर्मभेदाभेदाभ्यां सापि च द्वेधा ॥ ६ ॥

भिन्नसामान्यधर्मा यथा—

बुधमतिरिव बहुलोहा सुघटितचक्रा प्रभातवेलेव ।

हस्मृत्तिरिव हसन्ती ज्वलति विधूमानलोपेता ॥

एकसामान्यधर्मा यथा—

अन्धस्य दृष्टिरिव पुष्टिरिवानुरस्य

मूर्खस्य बुद्धिरिव सिद्धिरिवालस्य ।

स्वल्पस्मृतेर्व्यसनिनः परमेव विद्या

त्वां प्राप्य सा रतिरिवारिजने प्रनष्टा ॥

पूर्वोपमोपमेयं यद्युपमानं परोपमायां स्यात् ॥

रश्मनोपमेयमुक्ता द्वैविध्यं प्राग्बदवास्याः ॥ ७ ॥

पूर्वोपमायां यदुपमेयं तस्योत्तरोपमायामुपमानत्वे रश्मनोपमा ।
द्वितीयोपमायामुपमेयमन्यदेवेत्युपमेयोपमाव्यावृत्तिः । सा च द्विविधा ।
सामान्यधर्मभेदे तदैक्ये च ।

आद्या यथा मम —

तत्याज धीस्तरलतां गतिवद्वभाज

सूक्ष्मार्थतामपि च धीरिव वाङ्मृगाक्ष्याः ।

भूयो रसत्वमथ वागिव दग्जगाहे

व्यङ्ग्याधिका च दगिवाजनि मध्यभूमिः ॥

द्वितीया यथा मम—

व्योम्नीव वारिमुचि वारिमुचीव वारि

वारीव वारिरुहि वारिरुहीव चेन्दौ ॥

इन्दाविवाथ हृदये पथिकाङ्गनाना-

माविर्वभूव गतिशृङ्खलमुज्ज्वलत्वम् ॥

केचित्तु—

परिणामः क्रियार्थश्चेद्विषयी विषयात्मना ।

प्रसन्नेन दृग्बजेन वीक्षते मदिरेक्षणा ॥

अत्र दृग्बजेनेत्यत्र रूपकमनुपपन्नमेव । वीक्षणस्य प्रधानभूतपञ्चा-

नुपपाद्यत्वात् । नापि दृग्जमिवेत्युपमितसमासादुपमा । प्रसङ्गेनेति सामान्यधर्मप्रयोगात् । अतो विषयिणोऽब्जस्य विषयभूतदृष्टितादात्म्यापत्त्यैव वीक्षणक्रियोपयोग इति परिणामोऽप्यलङ्कारान्तरम् । एवमिवादिशब्दैरुच्यमानः सामान्यविशेषयोरवयवावयविभाव उदाहरणम् ।

यथा—

अमितगुणोऽपि पदार्थो दोषेणैकेन निन्दितो भवति ।

निखिलरसायनराजो गन्धेनोग्रेण लशुन इव ॥

इवशब्दः सामान्यविशेषभावप्रतिपादको निपातानामनेकार्थत्वात् । न चात्रोपमेवेति वाच्यम् । विशेष्यस्य सामान्यभेदाभावात् । तत उदाहरणमप्यलङ्कारान्तरमेवेत्याहुः ।

॥ इत्युपमा ॥

यत्रैकावच्छिन्ने स्तामुपमानोपमेयत्वे ।

अन्यसदृशं निषेद्धं तमनन्वयसंज्ञमाचख्युः ॥ ८ ॥

यत्रोपमानत्वमुपमेयत्वं चैकधर्मावच्छिन्नं सौऽनन्वयः ।

उपमानान्तरनिषेधश्च तस्य व्यङ्ग्य इत्यर्थः ॥

यथा मम—

आस्नायसम्प्रदाये वदान्यतायां त्रिपक्षविज्ञे च ॥

उद्योतचन्द्रनृप इव राजत्युद्योतचन्द्रनृपः ॥

व्यङ्ग्यो यथा—

कुले वा शौर्ये वा भुजसमुदये वा तपसि वा

बभूवुर्न प्राञ्चस्त्वमिव भवितारो न चरमे ॥

अहो धिक्छोहस्ते कथमतिचिरादेष न खलु

प्रतीचीनः पन्था दशवदन ! येनासि चलितः ॥

अत्रोक्तसदृशान्तरनिषेधात्तस्यैव तत्सादृश्यं व्यङ्ग्यम् ।

उपमायां पूर्वस्यां प्रतियोग्यनृयोगिनौ यौ तु ।

तौ त्रिपरीतौ परतश्चेदुपमेयोपमा त्वेषा ॥ ९ ॥

पूर्वोपमायामुपमानस्य द्वितायस्यानुपमयत्वं पूर्वत्रोपमेयस्य चोत्तरत्रोपमानत्वं यत्र सा उपमेयोपमेत्यर्थः ।

यथा मम—

धनुरागमनिष्णाता भूयांसोऽप्यासतां नाम ।

राधेय इव किरीटी भाति किरीटीव राधेयः ॥

अत्र तृतीयोपमानव्यवच्छेदे तात्पर्यम् । सादृश्यं चात्रैकधर्मरूपम् । तेन—

सविता विधवति विधुरपि सवितरति तथा दिनन्ति यामिन्यः ।

यामिनयन्ति दिनान्यपि सुखदुःखवशीकृते मनसि ॥

इत्यादौ नातिव्याप्तिः । सुखदत्त्वदुःखदत्त्वादधर्मभेदात् ।

सम्भाव्यते सह यदा साम्यप्रतियोगिना तदुपमेयम् ।

तामुत्प्रेक्षामाहुर्भिन्नं हेत्वादिविषयत्वात् ॥ १० ॥

उपमेये उपमानतादात्म्यसम्भावनम् उत्प्रेक्षा । सम्भावनामात सन्देहे रूपके चातिव्याप्तिवारणाय । सन्देहालङ्कारे तुल्यकोटिकत्वे-
नोपमानकोटेरुत्कटत्वाभावात् । रूपके च तादात्म्यनिश्चयेन सम्भाव-
नविरहात् । सा च त्रिधा । हेतुफलस्वरूपभेदात् ।

आद्या यथा मम—

क्षणदकृत कङ्कणगणो बज्रजुलविटपं विनमयन्त्याः ।

तत्किसलयातिशयितं स्वाश्रयमालक्ष्य मुदित इव ॥

अत्र वलयनिनादे हस्तकर्मजन्यपरस्परामिघातो हेतुः । तत्र हस्त निष्ठाशोकपल्लवापेक्षाधिकगुणशालित्वज्ञानजन्यो वलयनिष्ठप्रमोद आ-
रोप्यते । अभिघातस्य च प्रयोगविरहात्साध्यवसानत्वम् । रसगङ्गाध-
रादिरीत्या तु वलय एव समवायसम्बन्धेन प्रमोदारोप इति विशेषः ।
न चाद्ये वलयनिष्ठप्रमोदस्यालीकत्वादारोप्यमप्रसिद्धमिति वाच्यम् ।
कविकल्पितत्वेन तदभावात् । काव्यमार्गे आरोप्यस्य लोकसिद्धत्वा-
नपेक्षणात् ।

द्वितीया यथा मम—

स्वव्यापारनिवर्हितै रिपुगणैर्निर्भेद्य-विम्ब रव—

रज्ज्वं चाप्यपहार्यं वृत्रमधितुः सिंहासनस्याञ्जसा ॥

निर्भेद्यप्यमरावर्ता बहुमहावीरोपरुद्धान्तरां

बाणस्ते धरणीतलं विशति किं तातं दिदृक्षुर्बलिम् ॥

अत्र बाणधरणातलप्रवेशस्य तत्संयोगफलत्वेऽपि बलिदर्शनस्य
तत्फलत्वमुत्प्रेक्षितम् ।

तृतीया यथा--

यन्मौलिरत्नमुदितासि स एष जम्बू-
द्वीपस्त्वर्थमिलितैर्युवभिर्विभाति ॥
दोलायितेन बहुना भवभीतिकम्प्रः
कन्दर्पलोक इव खात्पतितस्तुटित्वा ॥

[नैष० स० ११ श्लो० ८३]

जम्बूद्वीपे कन्दर्पलोकतादात्म्यं सम्भावितम् । हेतुफलोत्प्रेक्षयोः
स्वरूपोत्प्रेक्षाभेदस्त्वत्र स्वरूपपदस्य हेतुफलातिरिक्तपरत्वादिति प्राञ्चः ।

प्रकृते तदन्यविषया सादृश्यज्ञानजन्या या ।

बुद्धिर्निश्चयभिन्ना तामाचख्युः ससन्देहाम् ॥ ११ ॥

उपमेय उपमानविषयिणी सादृश्यज्ञानमूला निश्चयान्या च बुद्धिः
ससन्देहः । स्थाणुर्न वेत्यादिसंशयवारणाय उपमेयेति ।

अमुष्य धीरस्य जयाय साहसी
तदा खलु ज्यां विशिखैः सनाथयन् ।
निमज्जयामास यशांसि संशये

स्मरस्त्रिलोकीविजयार्जितान्यपि ॥ [नैष० स० १ श्लो० ४५]

इत्यादिवारणाय सादृश्येति । रूपकेऽतिव्याप्तिवारणाय निश्चयभि-
न्नेति । अस्य भेदद्वयमाह--

उक्ते विशेषधर्मे प्रकृतस्य भवेदनुक्ते च ॥

स्पष्टम् । विशेषधर्मोक्तावपि निश्चयान्तनिश्चयगर्भताभेदाद्वैविध्यम् ।
यत्र संशयोक्तौ प्रकृतव्याप्यविशेषधर्मदर्शनात्संशयनिवृत्तिस्तत्राद्यः ।

यथा मम--

पीयूषद्युतिमणिशालभक्षिका वा
किं प्रेयोविरहितमत्तकाशिनीति (१) ।
सन्देहेऽभ्युदयति निश्चिकाय शोभा-
द्वारीणां स्तनशिखरे निपातुकानाम् ॥

अत्र वारिशोषात्तापवत्त्वं तेन च मणिपुत्रिकाव्यावृत्ततया विर-
हिणीधर्मत्वज्ञानात्प्रकृतनिर्णयः ।

द्वितीया यथा मम--

किं विशुन्मुदिराधिमौ न भुवि तौ किं हेमवीरुन्महा-

(१) वरारोहा मत्तकाशिनीत्यमरः ।

तापिच्छौ न गतिस्तयोः स्वरसतः किं वा प्रवाहानुभौ ।
जम्बूशैवल्लिनीकलिन्दसुतयोस्तौ भिन्नदेशाविति
श्रीरामं सह सीतया कलयतां प्राप स्थितिं द्वापरः(१) ॥

अत्र तत्कोट्यभावव्याप्यदर्शनेन तत्कोटिकसंशयनिवृत्तावपि प्रकृतनिर्णयसामान्यभावात्कोट्यन्तरमादाय पुनः संशयः, प्रकृतनिर्णयस्तु व्यङ्ग्य इत्युद्भटभट्टादिभिरयमेवोद्भावितः ।

विशेषधर्मानुक्तौ यथा मम--

चके किं त्रसरेणुभिः सुमनसामामोदिभिः किं हिमैः

पीयूषस्य किमु स्मरस्य रुचिरैरित्येवमेणीदृशः ॥

किं तीक्ष्णैस्तरणैर्दृढैरुत पवेः किं सांयुगीनै(२) रघु-

श्रेष्ठस्येत्यभिमातयो नृपवर ! त्वां वाक्ष्य संशेरते ॥

अत्र सौरभादिभिरुपपादकैः पुष्पत्रसरेणुषु एतत्समवायिनो वा इत्यादिः सन्देहो नायिकानिष्ठः तन्निवर्त्तकविशेषधर्मानभिधानं च । एवं तीक्ष्णत्वादिभिरुपपादकैः सूर्यत्रसरेणव एतत्समवायिनो न वेत्यादिविपक्षनिष्ठोऽपि ।

तद्रूपकं त्वभेदः स्यादुपमानोपमेययोर्यत्र ॥ १२ ॥

उपमानोपमेययोराहार्यतादात्म्यानिश्चयो रूपकम् । हृदो वह्निमानित्यादिवारणाय उपमानेति । भ्रान्तिमद्वारणाय आहार्येति । भेदज्ञानसमानकालिक इत्यर्थः । उत्प्रेक्षासन्देहवारणाय निश्चय इति । उद्देश्यविधेयभावेन तदुभयतादात्म्यबोधस्य लाभादतिशयोक्तावपह्नुतौ च न व्यभिचारः । अतिशयोक्तावुपमेयवाचकपदविरहात् अपह्नुतौ चोपमेयनिषेधात् । नच समासगतरूपकेऽव्याप्तिः । समासे उद्देश्यविधेयभावो नान्वयबोधविरहादिति वाच्यम् । उपमानतावच्छेदकस्योपमेयतावच्छेदकसामानाधिकरण्यप्रतीतिरेव विवक्षितत्वात् ।

आरोप्याः शाब्दाश्चेत्कथयन्ति समस्तवस्तुविषयं तत् ॥

यस्मिन्नारोप्यते यच्चारोप्यते तयोः शब्देनाभिधानं यत्र तद्रूपकं समस्तुविषयम् ।

यथा--

प्रागुच्चैः शिरसं क्षुरग्रनखरैः क्रीञ्चाद्विदन्ताबलं

भित्त्वा हंसमयानि मौक्तिकफलान्याकीर्य पर्यापिताम् ॥

(१) सन्देहद्वापरौ चाथ इत्यमरः ।

(२) सांयुगीनो रणे साधुरित्यमरः ।

सैर्ही कृत्तिमधिष्ठितेऽपि हि मयि क्षात्रेण वीर्येण ते
दिष्टया कौतुकमाभिरामिकमसि त्वं कोऽपि वीराङ्कुरः ॥

अत्र क्षुरप्रादीनां नखरादीनां च शब्दमुपादानम् । नच नखरसह-
शैः क्षुरप्रैरित्यादिरात्या उपमितसमासं कृत्वा उपमैवेयं स्यादिति वा-
च्यम् । “उपमितं व्याघ्रादिभिः सामान्याप्रयोगे” (अ०२ पा०१ सू०५६)
इति वचनेन साधारणधर्मानुपादान एव तत्समासविधानात् । अत्रोच्चैः-
शिरसमिति सामान्यधर्मप्रयोगसत्त्वात् । क्रौञ्चाद्रिदन्तावलमित्यत्र त-
त्समासानुपपत्त्या क्रौञ्चाद्विरेव दन्तावल इति समासस्यैव वाच्यत्वात् ।
तदनुरोधेन क्षुरप्रनखरैरित्यादावपि रूपकस्यैव निर्णयात् । अन्यथा रूपके
दन्तावलपदार्थप्राधान्ये उपमायां च क्षुरप्रादिपदार्थप्राधान्येऽर्थासङ्ग-
तिप्रसङ्गात् ।

एकदेशविचित्रिं तच्छ्रौतार्थत्वे तु साङ्गे द्वे ॥ १३ ॥

केषांचिदारोप्यमाणानां शाब्दत्वे केषांचिच्चार्थगम्यत्वे एकदेश-
विचित्रिरूपकम् । पूर्वोक्तं समस्तवस्तुविषयैकदेशविचित्रिरूपकद्वयं च
सावयवम् इत्युच्यते इत्यर्थः ।

यथा—

किरति कलितकिञ्चित्कोपरज्यन्मुखश्री-

रविरतगुणगुञ्जत्कोटिना कार्मुकेण ॥

समरशिरसि चञ्चत्पञ्चचूडश्चमूना-

मुपरि शरतुषारं कोऽप्ययं वीरपोतः ॥ (उत्तररा० अ० ५ श्लो० २)

अत्र शरेषु तुषारारोपेण चमूनां तन्नाश्यतया नलिनीत्वारोपसिद्धिः ।

अनुकूलतया यथा—

नाराचैः कृतवीर्यनन्दनवधूवाप्पप्रियम्भावुकै-

रुपाद्य क्षतजोदमर्णवमथ न्युप्तं पितृभ्यां पयः ॥

सम्प्रत्यस्य समस्तबाहुजभुजक्रोधस्य निर्वाण्यतः

क्षुन्दानो धनुरैन्दुशेखरमहो जातो भवानिन्धनम् ॥

अत्र रामे इन्धनत्वारोपेण क्रोधस्याग्नितादात्म्यमाक्षिप्यते । बहूना-

नामारोपणामेकारोपाक्षेपकत्वम्—

यथा सम—

गुलुच्छौ वक्षोजौ हसितमसिताञ्जाक्षि ! कुसुमं

प्रकाण्डौ बाहू द्वावपि दशनवासः किसलयम् ॥

तनुश्रीराबालं किमपि सुकृतं वीजमतुल

प्रमोदस्याद्वैतं फलमुपभुजिर्वल्लभगता ॥

अत्र रूपकान्तरैरौचित्यवशान्नायिकाया लतात्मदात्म्यं गम्यते ।

निरवयवं तु तदुक्तं यद्येकारोपसाधकं नान्यत् ।

यत्र क्वचित्कस्यचिदारोपमात्रं न त्वारोपोपपादकत्वं तन्निरवयवम् ।

यथा--

इयं गेहे लक्ष्मीरियममृतवर्त्तिर्नयनो-

रसावस्याः स्पर्शो वपुषि बहुलश्चन्दनरसः ॥

अयं कण्ठे बाहुः शिशिरमसृणो मौक्तिकसरः

किमस्या न प्रेयो यदि परमसह्यस्तु विरहः ॥ [उत्त० अं० १ श्लो० ३८]

अत्र परस्परानपेक्षा एवारोपाः ।

मालारूपकमुक्तं त्वेकस्मिन्भूयसां यदारोपः ॥ १४ ॥

यथा-

नेत्राणां मधुपर्कपात्रमुदधेः सर्वाङ्गमेद्रस्करः

शृङ्गारस्य रसायनं मखभुजां पीयूषगङ्गापतिः ॥ (१)

देवः किं स्तुमहे महेश्वरशिरोनेपथ्यरत्नाङ्कुरः

क्षीरोदार्यवशुक्तिमौक्तिकमयं दाक्षायणीनायकः ॥

अत्रैकस्मिन्श्चन्द्रे बहूनामारोपाः ।

अन्यारोपाभावप्रयोजकस्य त्वभावस्य ।

प्रतियोगी परकीयारोपो यस्तत्परम्परितम् ॥ १५ ॥

यदारोपं विना आरोपान्तरं न निर्वहति तत्परम्परितरूपकम् ।

यथा--

दशमुखवधनाट्यसूत्रधारो

रघुपतिरस्य च पारिपाश्वर्कोऽहम् ।

प्रकरणफलबीजभावकाना-

ममृतभुजां समुपास्महे समाजम् ॥

अत्र रघुपतौ सूत्रधारारोपः सुग्रीवे पारिपाश्विकारोपनिर्वाहकः ।

नाट्यरूपैककार्यकारित्वेन तत्सिद्धेः । यदि च नाट्यप्रयोगकर्तृत्वरूप-

धर्म एव रूपकद्वयनिर्वाहकः । अतो दशमुखवधनाट्यरूपकमेवोभय-

सिद्धिहेतुर्न तु सूत्रधारारोपः पारिपाश्विकारोपनिर्वाहको मानाभावा-

दिति विभाव्यते । तदा तदेवादाय दृष्टान्तत्वमव्याहतम् ।

(१) गङ्गा तु मदिरागृहम् इत्यमरः ।

तच्च श्लेषभिदाभ्यामारोपानिमित्तशब्दस्य ॥ १४ ॥

आरोपान्तरनिर्वाहहेतवारोपे विषयविषयिवाचकपदयोर्भेदे पवेत्यर्थः ।
तत्राद्यमुदाहृतम् । तदेव मालारूपम्—

यथा मम—

चेतो जन्मशिखण्डिताण्डवकलाकादम्बिनीकूजितं
शृङ्गाराद्वयरूपरूपकविधिप्रारम्भनान्दोस्वनः ॥
सञ्चिन्वन्किलकिञ्चित्कृतुकृते याज्यारवप्राज्यतां
कामं जीवतु खञ्जरीटनयनामञ्जिरजन्मा ध्वनिः ॥

द्वितीयं यथा—

आदाय दण्डे सकलासु दिशु योऽयं परिभ्राम्यति भानुभिक्षुः ।
अथौ निमज्जन्नुपरीव सोऽयं सन्ध्याभ्रकाषायमधत्त सायम् ॥
दण्डपदोपात्तयोः सूर्यानुचरविशेषवेणुयष्ट्योरभेदारोपो भानुभि-
क्षुरूपकनिर्वाहकः ।

खण्डश्लेषो यथा मम—

मृदुतामृदितमृणालमिदमारा मुदिरमेदुराभकचा ।
बीजं मञ्जुलताया मुदमासञ्जयति कक्षाक्षी ॥

मञ्जुः सुन्दरी लता । वल्लीत्वारोपो नायिकायां बीजारोपे मूलम् ।
अखण्डश्लेषे मालारूपं परम्परितम्—

यथा मम—

आमोदकुरवकवनी माधुर्यसुधारसैकपुष्करिणी ।
मकरध्वजैकराकारजनी वरवर्णिनी वरीवर्त्ति ॥
खण्डश्लेषे तदेव—

यथा मम—

(१) रसोद्भरणनिर्मितिस्मरवराहदंष्ट्रा द्विष-
त्कुरङ्गनयनोत्करे कररुहस्य रेखा हरेः ।
नवस्तनघनोदये बलमिदो धनुर्मञ्जरी
मृगाक्षि ! तव पाणिजक्षतिरुदीक्ष्यते वक्षसि ॥
विरोधितया उपपाद्योपपादकभावो यथा—
दपोऽयं भवतः सुरासुरचमूदोः काण्डकण्डूविष-
ज्वालाजाङ्गलिकेन जाङ्गलभुजां पत्यापि न त्याजितः ।

(१) रसः=पृथ्वी । रसः=शृङ्गारः । द्विषत्कुरङ्गनयना = सपत्नी । हरेः=सिंहस्य । बलमिदः=इन्द्र

येनैन्द्रे रथवर्मणी रघुशि शोरस्योपनीते त्वया
राजद्विष्टमिदं विधाय स कथं शक्रोऽपि वर्त्तिष्यते ॥

अत्र कण्डूविषयकविषयबालारोपस्तदपनायकतया रावणे विषयै-
द्यारोपनिमित्तम् । शुद्धसावयवयोः सङ्करो—

यथा ममाभिराघवे—

उन्मीलद्वलभिच्चमूकमलिनीनिर्मन्थगन्धद्विपो
व्यूहानामभितो निशाचरपतेर्वज्रात्मकः पञ्जरः ।
अत्युच्चैरमरावतीनवलताकम्पप्रचण्डानिलो
वीरो दिग्विरेन्द्रेन्द्रकुम्भदलनव्यापारकण्ठीरवः ॥

विषमपादद्वये सावयवं, समपादद्वये च शुद्धम् । खण्डश्लेषमूलकसा-
वयवसङ्करो यथा तत्रैव—

पारावारतुषारबिन्दुचुलुकीकारप्रवालाधरो
विन्ध्यक्षमाधरगात्रवैकृतकरक्रोधेनसो निष्कृतिः ॥
तेजःप्रज्वलदित्वलावृत्तिविधिप्रत्यग्रधाराधरो
ब्रह्मर्षिर्यमुनाग्रजप्रियहरित्सीमन्तचूडामणिः ।

इल्वलो दैत्यविशेषस्तस्या वृतिरेव इल्वलानां ताराविशेषाणामावृ-
त्तिरिति वाचकं श्लिष्टम् । अन्यत्र वाचकभेदः ।

परम्परितैकदेशविवर्त्तिसङ्करो यथा—

आपन्नवत्सल ! जगज्जननैकबन्धो !
विद्वन्मरालकमलाकर ! रामचन्द्र ! ।
जन्मादिधर्मविधुरैः सुमनश्चकोरै-
राचम्यतां तव यशः शरदां सहस्रम् ॥

केचित्तु—

क्रमिकं प्रकृतार्थानां न्यासं रत्नावलीं विदुः ।
चतुरास्यः पतिर्लक्ष्म्याः सर्वज्ञस्त्वं महीपते ! ॥

ब्रह्मविष्णुशिवानां श्लेषेण क्रमादुपन्यासाद्रत्नावली अलङ्कारान्तर-
मित्याहुः ।

प्रकृतं निषिध्य भिन्नात्मतया प्रोक्तावपह्नुतिः कथिता ।

उपमेयं निषिध्य तत्रोपमानाभेदव्यवस्थापनमपह्नुतिः । निषेधश्च
द्विविधः । शाब्द अर्थश्च ।

शब्दो यथा—

पात्रं करालगरगर्भितमेव सत्त्वं
नैवेन्दुविम्बमिदमालि ! यतश्चिराय ।
उत्कण्ठते मम मनः शिवकण्ठमेव
यत्कालकूटगरलादखिलं ररक्ष ॥

सावयवा यथा—

नेयं निशा हतनिशाचरयोषिदेव
हन्तुं वियोगविधुरं जनमाजगाम ।
अस्या मुखे सपादि यः प्रपतन् प्रकामं
रागः स कोपजनितो न तु सान्ध्यरागः ॥
अत्र सान्ध्यरागापह्नवो निशापह्नवानुग्राहकः ।

अर्थो यथा—

येन स्वां विनिहत्य मातरमपि क्षत्रास्त्रमध्वासव-
स्वादाभिज्ञपरस्वधेन विदधे निःक्षत्रिया मेदिनी ।
यद्वाणव्रणवर्मना शिखरिणः क्रौञ्चस्य हंसच्छला-
दद्याप्यस्थिकणाः पतन्ति स पुनः क्रुद्धो मुनिर्भार्गवः ॥
छलशब्दसमभिव्याहारेण हंसानां निषेधबुद्धिः ।

उभयविशेषान्वितयोरैकेन प्रोक्तिरर्थयोः श्लेषः ॥ १५ ॥

उभयपदमेकभिन्नपरम् । त्रिविधश्चायम् । द्वयोः प्रकृतत्वे द्वयोरप्य-
प्रकृतत्वेऽन्यतरस्यैव प्रकृतत्वे चेति । पुनर्द्विविधः । शब्दश्लेषोऽर्थश्ले-
षश्चेति । शब्दश्लेषोऽपि द्विविधः । पदमदे तदैक्ये च । आद्यः खण्ड-
श्लेष इति गीयते । तत्र शब्दश्लेषः शब्दालङ्कारोऽर्थश्लेषस्त्वर्थालङ्कार
इति काव्यप्रदीपः । द्वयमपि शब्दालङ्कार इति केचित् । द्वयमपि अर्था-
लङ्कार इति अलङ्कारसर्वस्वकारः । दीक्षिताद्यभिनवसम्मतं चैतदित्य-
न्यत्र विस्तरः ।

द्वयोः प्रकृतत्वे यथा—

(१) अकम्पनोद्दीपितमेघनादा प्रहस्तनाथा दृढचित्रकाया ।

आविर्भवद्वैरनरान्तकोप्रा सामर्षवशोज्ज्वललोहिताक्षा ॥

(१) अकम्पन उद्दीपितः=क्रुद्धो मेघनाद इन्द्रजित्प्रस्था पक्षे अकम्पनतिच्छेद । उद्दीपितमेघनादा=प्रबुद्ध-
ह्रनादा । प्रहस्तः=तन्नामा निशःचरा नार्थो यस्य पक्षे । कृष्टा दस्ता ये राक्षसदस्ता बाहुबलशालिनो वा ता-
दृशानाथा सेनानायका यस्यम् । दृढो बलवान् चित्रका यस्तन्नामा राक्षसो यस्यम् । पक्षे दृढः=अमेघो विजिषो

ससिन्धुराजा तरसाग्रभीष्मा सहेतिशल्या कृतवर्मनिष्ठा ।
समिन्महाकर्मसु दक्षिणा च हरोध शत्रून् परवाहिनी सा ॥
अत्र वर्ण्यतया रावणदुर्योधनसेनाद्वयस्य प्रकृतत्वम् ।

द्वयोरप्रकृतत्वे यथा मम--

(१) संपन्नशक्तिर्विबुधेन्द्रवृन्दमुखप्रयायी विलसच्छिखावान् ।

त्वयानुभावेन विलक्षणेन जितः कृशानुश्च कृशानुभूश्च ॥

राजस्तुतौ वह्निस्कन्दयोर्द्वयोरप्रकृतत्वम् ।

अन्यतरस्य प्रकृतत्वे यथा मम--

तात्पर्यमकलयन्तो नालोचितविशदभाष्यगिरः ।

अपरिचितदीधितिमहालोका न्यायाद्वहिः प्रजल्पन्ति ॥

तात्पर्यानभिज्ञा आपातरम्योक्तयः क्रूरसुकुमारोक्तिप्रस्तावज्ञानही-
ना लोका अन्यायमेवार्थं वदन्तीति प्रकृतः । तात्पर्यटीकाभाष्य-शि-
रोमणि-मिश्रग्रन्थानभिज्ञा न्यायशास्त्रविरुद्धमेव वदन्तीत्यप्रकृतः । ख-
ण्डश्लेषस्त्वष्ट्या ।

तत्र वर्णश्लेषो यथा--

यामि विधावभ्युदिते पुनरेष्यामीति यस्त्वया कथितम् ।

जानात्युदन्तमात्रं नेदं तत्त्वेन मुग्धवधूः ॥

विधाविति सप्तम्येकवचने विधिविधुशब्दयोः समानम् ।

पदश्लेषो यथा--

तमभ्यधावक्षतशत्रुरक्षो-

घटोत्कचस्फीतबिटङ्कमोलिः ॥

चलाचलाकारकरीन्द्रपाली

कुम्भप्रणुनाऽम्बुदसंहतिश्रीः ॥

अत्र रामायणपक्षे क्षतशत्रु यथा स्यात्तथा कुम्भसंज्ञेन कुम्भकर्ण-
पुत्रेण प्रेषिता रक्षसां घटा राक्षससमूहः तं सुग्रीवमभ्यधावत् । किंभू-

व्यूहो यत्र । नरान्तको राक्षसविशेषः पक्षे अन्तकोमेति पृथक्पदम् । अक्षो रावणसूनुः पक्षे, कोपावेशा
द्रक्तनेत्रवती । ससिन्धुरा=सगजा जातवीररसेनातिभयङ्करा । पक्षे सिन्धुराजो जयद्रथः । तरसा=बलेन उग्रो
भीष्मो यस्याम् । हेतयः=शस्त्राणि-शल्यानि=भल्लानि शस्त्रसहितः शल्यो राजविशेषो यस्यामिति च ।
सकवचा । पक्षे स्पष्टम् ।

(१) शक्तिः=दादकत्वरूपा आयुधविशेषश्च । देववृन्दस्य मुखं वदनं प्रयायी गतिमान् "अग्नि-
मुखा वै देवा" इति श्रुतेः । मुखे अग्ने प्रयायी सेनानीरिति यावत् ; विलसन्ती शिखा ज्वाला तद्वन्
विलसन् शिखावान् मयूरो यस्य । तद्वाहनत्वान्तस्य ।

ता उद्भूताः कचाः केशा यत्र तादृशः स्फीतो विशालश्च विटं कसदृशो
मौलिर्यस्याः । तथा मेघवल्लीलवर्णा चलत्पर्वताकारा गजपङ्क्तिरप्यधाव-
दिति व्याख्यातारः । भारतपक्षे तु क्षता शत्रूणां रक्षा येन तादृशो घटो-
त्कचनामा राक्षसस्तं कर्णमभ्यधावत् । स्फीतेत्यादितुल्योऽर्थः । “खर्परे
शरि” इति विसर्गलोपमाश्रित्य घटोत्कचशब्दस्य प्रथमान्तत्वम् । करी-
न्द्रपालीनां कुम्भैर्गण्डस्थलैः प्रणुन्ना उत्तमिता मेघानां संहतिश्रीः
समुदायशोभा येन । गजानुत्क्षिप्य युध्यन्तीत्यर्थः ।

लिङ्गश्लेषो यथा—

प्रवर्त्तयन्मान्यनिवारणेन कर्मण्यभीष्टप्रतिपत्तिहेतौ ।

उद्गास्वरप्राज्यमहोतिमात्रं मित्रं च मित्रश्च मुदं सुवाते ॥

“यरोऽनुनासिक” (८४।४५) इति नत्वे कृते प्रवर्त्तयदिति क्लीबस्य
नकारान्तसाम्यम् । उद्गास्वरः=परप्रकाशकः प्राज्यो=भूयान्महस्तेजो य
स्य । तेजोऽर्थकमहशब्दस्याप्यदन्तत्वात् । पक्षे उद्गास्वरं प्राज्यं मह
उत्सवो यस्मात् । सुहृदुपदेशानतिक्रमे सुखाभ्युदयात् । सकारान्तमहःश-
ब्दस्याप्युत्सवार्थकत्वात् । “मह उत्सवतेजसोः” इतिहकारान्तेषु “महो
भवेदुत्सवतेजसोश्च” इति सान्तेषु च विश्वः ।

भाषाश्लेषो यथा मम—

सरसं तरसा रमणो रहस्समम्महसरेण ।

अह वासराजवासे सुहसा राजन्ति वामा हि ॥

इह संस्कृतपक्षे वासराजो=गृहश्रेष्ठः क्रीडागृहं तत्र वासे सुहसाः
शोभनहासा वामाः स्त्रियो राजन्ति शोभन्ते । हीत्यवधारणे । अहेति
पादपुरणे । सरसमिति क्रियाविशेषणम् । यद्वा रह इत्यस्य विशेषणम् ।
कदा शोभन्त इत्यत आह—मह उत्सवः तस्य सरो विस्तारः । सृगता-
वित्यस्मादप्रत्ययः । तेन समं सह । सस्वेदः कामविकारवत्त्वात् । अनेन
विप्रलम्भसाहित्यं प्रतिपादितम् । दुःखसम्भिन्नरतेरेव तत्स्वरूपत्वात् ।
उक्तञ्च—

“सम्भोगः सुखसम्भिन्नो विप्रलम्भस्तु दुःखयुक् ।

रतिस्तयोः प्रकर्षः स्याद्दुःखसुखदुःखयोः” ॥

एवंविधो रमणो नायकः रह एकान्तदेशश्च यदि भवति तदा
सम्भोगसामग्रीसाम्राज्यादिति भावः । प्राकृतपक्षे तु—

सरसांतरसारमनोरथस्य मन्मथशरेण ।

अथ वासरा जवात्तस्य सुखसारा यन्ति वामाभिः ॥

विरहे कथं तस्य दिनानि गच्छन्तीत्याशङ्कायां कस्याप्युक्तिः ।
मनोरथोपनीताः प्रियाः साक्षात्कृत्य तत्परिशिलनयैव सुखं दिनानि
यान्तीत्यर्थः ।

प्रकृतिश्लेषो यथा मम—

तिरस्कृताम्भोभृदहङ्कृतीनां धृतोत्कटत्वप्रवहत्कटानाम् ।

स्वेषां परेषामपि वारणानां तनोति पाणिस्तव दानमेव ॥

“दो अवखण्डने” इत्यस्य “डुदाञ् दाने” इत्यस्य च ल्युट्प्रत्यये
दानमिति रूपं तुल्यम् ।

प्रत्ययश्लेषो यथा मम—

वीरव्रतदीक्षायां निरूपयत्यनवकीर्णिनं हृदये ।

भूनलपुच्छूत ! त्वं केवलमचकाच्च गाङ्गेयः ॥

अचकादिति चकास्तेर्लाङि प्रथममध्यमपुरुषैकवचने समानं रूपम् ।

विभक्तिश्लेषो यथा मम—

तात्पर्यविषयभावं त्वमश्व एव श्रुतिशतानाम् ।

शिरसामहोविशेषादसन्मतेः सम्यगुद्धर्तुम् ॥

श्रुतिशतानां शिरसामुपनिषदां तात्पर्यविषयत्वं त्वमेव अश्वः प्राप्त-
वान् । अवान्तरवाक्यानामन्यत्रापि तात्पर्यमाशङ्क्याह-विशेषादित्यादि ।
वेदार्थानभिज्ञैरेवान्यत्र तात्पर्यमाशङ्क्यते इत्यर्थः । अथ च शिरसा मुखा-
वच्छेदेन अश्वो हयग्रीव इति यावत् । ईदृशस्त्वमेव वेदशतानां दुर्बुद्धि-
शुक्लान्मधुकैटभादेः सकाशात्सम्यगुद्धारं कर्तुं तात्पर्यस्य विषयभाव-
म्=आश्रयतां विशेषात्=देवान्तरव्यतिरेकेण अमहः पूजितवान् । ‘मह
पूजाया’मित्यस्य लङि मध्यमैकवचने रूपम् । अत्राश्व इति श्वयतेर्धातो-
र्गत्यर्थस्य लुङि मध्यमैकवचनम्, अश्वशब्दस्य प्रथमैकवचनं च स-
मानम् ।

वचनश्लेषो यथा—

अपयातमितो धृष्टे धिग्वामशीलशीलताम् ।

इत्युक्ते वेत्रवन्तश्च व्यतियाते स्म ते भिया ॥

अत्र ते सख्यौ ते कञ्चुकिनश्च व्यतियाते इति कर्मव्यतिहारे तङ् ।
यथाक्रमं द्विवचनान्तं रूपम् बहुवचनान्तं च समानम् ।

यत्र प्रकारवाचकपदमात्रं व्यङ्ग्यं वाच्यसामान्यम् ।

तच्छक्तेरप्रकृतार्थोक्तिः सोक्ता समासोक्तिः ॥ १६ ॥

यत्र विशेषणपदानां प्रकृताप्रकृतसाधारणार्थप्रत्यायकत्वं न तु विशेष्यपदस्यापि सा समासोक्तिः । साधारणार्थबलादप्रकृतार्थस्यापि प्रतीतेः ।

यथा मम—

मुकुलेषु कमलिनीनां पतन्ति भास्वत्करा बहलरागाः ।

प्रथममतितीक्ष्णस्पर्शात्सुमुखि ! तदुद्वेगभीत्येव ॥

अत्र नवीननायिकाकुचे पूर्वं तद्विश्वासाय शिथिलस्पर्शस्य कर्तुं-
नायकस्य व्यवहारस्य प्रत्ययः । यत्र तु विशेष्यवाचि पदमपि श्लिष्टं
तत्रोपमाध्वनिरेव । अयं त्विह विशेषः । सर्वस्वकारादीनां मते समा-
सोक्तौ प्रकृतव्यवहारे अप्रकृतव्यवहारतादात्म्यमेव भासते न तु प्रकृ-
तधर्मिण्यप्रकृतधर्मितादात्म्यमपि । यथा प्रकृते सूर्यव्यवहारे नायकव्य-
वहाराभेदो न तु सूर्यनायकाभेदः । कमलिन्यादौ नायिकादितादात्म्यं
तु प्रतीयत एवेति । रसगङ्गाधरादीनां तु प्रकृतधर्मिण्यप्रकृतधर्मितादा-
त्म्यमपि भासत इति ।

उपमापर्यवसन्नो यत्रार्थोऽन्योन्यमन्वयानर्हः ।

यच्च क्रियया कारणकार्यान्वयधीर्निदर्शना सोक्ता ॥१७॥

यत्र पदार्थयोर्वाक्यार्थयोर्वा सम्बन्धो बाधवशात्सादृश्ये पर्यवस्य-
ति सा तावदेका निदर्शना ।

यथा—

दर्पेण कौतुकवतामपि बद्धलक्ष्यः

पश्चाद्बलैरनुसृतोऽयमुदीर्णधन्वा ।

द्वेधा समुद्धतमरुत्तरलस्य धत्ते

मेघस्य माघवतचापधरस्य लक्ष्मीम् ॥

यथा वा—

चूडामण्डलबन्धनं तरलयत्याकृतजो वेपथुः

किञ्चित्कोकनदच्छदस्य सदृशे नेत्रे स्वयं रज्यतः ॥

धत्ते कान्तिमकाण्डताण्डवितयोर्भङ्गेन वक्त्रं भ्रुवो-

श्चन्द्रस्योत्स्फुरलाञ्छनस्य कमलस्योद्भ्रान्तभृङ्गस्य च ॥

अन्यधर्मं कथमन्यो वहतीति धर्मिणोः सादृश्यपर्यवसानम् । वा-
क्यार्थनिदर्शना तु सदृशवाक्यार्थयोरभेदारोपः ।

यथा मम रुक्मिणीपरिणये--

पद्मिन्याः परिरक्षणाय तुहिनैर्मूलावसंकाक्रिया
स्पष्टं यामिकताकृतिमृगपतेः केलीमृगीं गोपितुम् ।
कोशीयस्य धनस्य च स्वकृतिभिः पाटञ्चरायार्पणं
मञ्जरी अतिसौरभस्य रभसात्पाणौ प्रदानं कपेः ॥

अत्र दुर्मुखसंज्ञस्य मायया हंसरूपिणो दैत्यस्य श्रीकृष्णेन रुक्मिणीं
प्रति दूत्येन प्रेषणम् । अहो तदेतदिति पूर्ववाक्यार्थः । अत्रोक्तवाक्यार्थच-
तुष्ट्यस्याभेदारोपः ।

अप्रसिद्ध आरोप्यवाक्यार्थो यथा--

उल्लास्यतां स्पृष्टनलाङ्गमङ्गं
तासां नलच्छायपिबापि दृष्टिः ।
अश्रमैव रत्यास्तदनर्त्ति पत्या
च्छेदेऽप्यबोधं यदहर्षि लोम ॥ (नैष० स० ६।३४ श्लो०)

समासरूपवाक्यार्थस्य यथा--

चतुरिमकलाकण्ठच्छेदो मनोभववञ्चनं
दृषदि मधुनो लिप्सा लोके विडम्बनमात्मनः ।
उपरि परितः सङ्कल्पानां शिलाशतपातनं
सहचरि ! परीतापस्थानं जडे हृदयार्पणम् ॥

आद्यचरणोपात्तं समासरूपवाक्यचतुष्टयम् । यत्र क्रियया कार्यका-
रणभावे कयोश्चिदर्थयोः प्रतिपादिते उत्तरवाक्यार्थो विशेषरूपतया
दृष्टान्तत्वेन पर्यवस्यति साप्यपरा निदर्शना ।

यथा मम--

यो वहति मलिनमन्तर्बुद्धौ हानौ च सोऽन्तयति पक्षम् ।
राकायां दर्शे वा क्षपयति पक्षं क्षपानाथः ॥

अत्र मालिन्यसम्बन्धपक्षनाशयोः कार्यकारणभावे पूर्वार्द्धे प्रतीय-
माने उत्तरार्द्धे ग्राहकम् । केचित्तु ललिताख्यमलङ्कारं वदन्ति । प्रस्तुत-
वाक्यार्थेऽप्रस्तुतवाक्यार्थाभेदो हि निदर्शना । यत्र तु प्रस्तुतवाक्यार्थम-
नुपन्यस्याप्रस्तुतवाक्यार्थ उच्यते तत्र ललितम् ।

यथा--

अनायि देशः कतमस्त्वयाद्य वसन्तमुक्तस्य दशां वनस्य ।
त्वदासङ्केततया कृतार्था श्रव्यापि नानेन जनेन संज्ञा ॥

अत्र कुतस्त्वमागत इति प्रस्तुतमनुपन्यस्य तत्सदृशवाक्यार्थान्त
रोपन्यास इति ।

अप्रस्तुतप्रशंसा प्रकृतप्रतिपत्तिरेतया यत्र ।

अप्रकृतार्थोक्त्या प्रकृतार्थप्रत्ययो यत्र इयमप्रस्तुतप्रशंसा । अप्र-
स्तुतस्य प्रतिपादनमात्रं विवक्षितं न स्तुतिरेव । अस्याः पञ्च भेदानाह-

कार्ये हेतौ व्याप्यव्यापकयोरन्यगीः ममे तस्य ॥ १८ ॥

कार्ये प्रकृते अन्यस्य कारणस्य । हेतौ प्रकृतेऽन्यस्य कार्यस्य । व्या-
प्ये विशेषे प्रकृते तदन्यस्य सामान्यस्य । व्यापके सामान्ये प्रकृते तद-
न्यस्य विशेषस्य । समे प्रकृते तदन्यस्य समस्याभिधानमिति पञ्चविधे-
यमित्यर्थः ।

तत्राद्या यथा--

ब्राह्मणातिक्रमत्यागो भवतामेव भूतये ।

जामदग्न्यश्च वो मित्रमन्यथा दुर्मनायते ॥

अत्र रामेण रावणं प्रति स्वोक्त्यतिक्रमेण तदनिष्टविधानरूपे कार्ये
वक्तव्ये स्वदौर्मनस्यरूपं कारणमुक्तम् ।

द्वितीया यथा--

पुरं निःशेषघटितकपाटद्वारमावृतम् ।

रक्षा चाप्तैर्भक्तिमद्भिः कौणपैः परितः कृता ॥

अत्र रावणेन भद्र ! सेनापते ! किहेतुरयं कलकल इति हेतौ पृष्टे
प्रहस्तेन नगरावरोधहेतुमनभिधाय तत्कार्यमात्रमुपन्यस्तम् ।

तृतीया यथा--

अज्ञो वा यदि वा विपर्ययगतो ज्ञानेऽथ सन्देहवान्

दृष्टादृष्टविरोधि कर्म कुरुते यस्तस्य गोप्ता गुरुः ॥

निःसन्देहविपर्यये सति पुनर्ज्ञानं विरुद्धक्रियं

राजा चेत्पुरुषं न शास्ति तदयं प्राप्तः प्रजाविप्लवः ॥

अत्र परशुरामस्य शासने वक्तव्ये सामान्यमुक्तम् ।

चतुर्थी यथा--

धियात्मनस्तावदसाधु नाच्चरं परस्तु तद्वेद स यद्वदिष्यति ।

जनावनायोद्यमिनं जनार्दनं क्षये जगज्जीवपिबं शिवं वदन् ॥

(नैष०स०९,श्लो०।१२४)

विपरीतग्राही लोक इति सामान्ये वक्तव्ये उत्तरार्द्धे विशेष उक्तः ।
तुल्येन तुल्याभिधाने त्रयः प्रकाराः । श्लेषः समासोक्तिः सादृश्य-
मात्रं चेति ।

धर्ममात्रश्लेषो यथा मम—

छिदुरेण गुणगणेन व्याप्तं येषां सदा हृदयम् ॥

तेषां मृणालकानां मुखमुद्राजीवनमुचितम् ॥

उद्धतं राजीवनं कर्म (कमलं) यत्र तादृशं मुखम् । अथ च आजिवनं
जीवनपर्यन्तं मुखस्य मुद्रा मौनम् । मृणालपदं चैकमात्रार्थकम् ।

विशेषणविशेष्योभयश्लेषो यथा मम—

खट्वाङ्गं पाणितले निधाय यो भूतले स्वपिति ।

दिग्वासा नेत्रत्रययुतोऽपि किं सर्ववित्तया तस्य ॥

समासोक्तिर्यथा—

एणाद्याः पशवः किरातपरिषन्नेषां गुणग्राहिणी

सञ्चारो नहि नागरस्य विषयोच्छिन्नं मुनीनां मनः ।

धूमेनपि सुगन्धिना दश दिशः सामोदमामोदय-

न्नामूलं यदि दह्यतेऽगुरुतनुः कस्मै किमाचक्ष्महे ॥

सादृश्यमात्रं यथा मम—

पेरावतमन्दारौ दुर्वासाश्चेति सहभुवो लक्ष्म्याः ।

एतेषां व्यापारात्सा निकृतिं प्राप विधिशक्त्या ॥

केचित्तु प्रस्तुतेन अप्रस्तुतप्रतीतौ समासोक्तिः । अप्रस्तुतेन प्रस्तु-
तप्रतीतौ अप्रस्तुतप्रशंसा । प्रस्तुतेन प्रकृतप्रतीतौ तु प्रस्तुताङ्कुरः पृथ-
गलङ्कारान्तरम् ।

यथा—

अन्यासु तावदुपमर्दसहासु भृङ्ग ! लोलं विनोदय मनः सुमनोलतासु ।

मुग्धमजातरजसं कलिकामकाले व्यर्थं कदर्थयासि किं नवमालिकायाः ॥

अत्र वृत्तान्तद्वयं प्रकृतमेवेत्यतिरिक्तत्वमेव युक्तमित्याहुः ।

अप्रकृतेन निगीर्णे साध्यवसानाश्रयात्मकृते ।

प्रकृतस्याप्यधिकत्वे यद्येवं स्यात्तथापत्तौ ।

स्याज्जन्यजनकपौर्वापर्यत्यागश्च सा त्वतिशयोक्तिः ॥ १९ ॥

उपमेयवाचकपदमपहाय उपमानवाचकपदेनैव तदुपादानमेकाति-
शयोक्तिः ।

यथा—

तमस्तोमः पूर्वं तदनु विमलः शीतकिरण-
स्ततः कोकद्वन्द्वं तदनु च न किञ्चित्पुनरभूत् ।
अनङ्गस्यावर्त्तस्तदनु कदलीकाण्डयुगलं
ततोऽवाञ्चौ पद्मौ शिव ! शिव ! विधेः सृष्टिरपरा ॥

अत्र कच उदनाद्युपमेयानां तमः प्रभृत्युपमानवाचकशब्दैरेवापा-
दानम् । यत्र प्रकृतस्य सजातीयाद्युज्ज्वलत्वं वर्ण्यते सा द्वितीया ।

यथा मम—

अन्यत्कुतूहलमपाङ्गतरङ्गितानामन्यैव रीतिरपि गीतिभृतः स्मितस्य ॥
एणीदृशः सद्भिसन्धिगुणेषु सूक्तिमुक्ताफलप्रथनकौशलमन्यदेव ॥
यद्येवं स्यादिति केनचिदापादकेन कस्यचिदर्थस्यापादानं तृतीया ।

यथा—

निरन्तरत्वेन निधाय तन्वि ! तारासहस्राणि यदि क्रियेत ।
सुधांशुरन्यः स कलङ्कमुक्तस्तदा त्वदास्यश्रियमाश्रयेत् ॥
कारणकार्ययोः पौर्वापर्यपरित्यागे चतुर्थी । तत्परित्यागेऽपि द्वैवि-
ध्यम् । पूर्वं कारणस्य पश्चात्कार्यस्योत्पत्तेरुक्तौ युगपत्तदुभयोक्तौ च ।

आद्या यथा—

उदेति पूर्वं कुसुमं ततो रजो घनोदयः प्राक्तदनन्तरं पयः ।
निमित्तनैमित्तिकयोरयं क्रमस्तव प्रसादस्य पुरस्तु सम्पदः ॥
अत्र प्रसादात्पूर्वमेव सम्पदमिधानम् ।

द्वितीया यथा मम—

पुरुहूतहरिन्मुखे हिमांशुर्विरहिण्या हृदये च वीतिहोत्रः ।
क्षणमन्यतराश्रयक्षणक्षयहीनं प्रतिपद्य दिद्युताते ॥
अत्र चन्द्रोदयस्य विरहिणीतापाश्रयक्षणध्वंसानधिकरणक्षणवृत्ति-
त्वोक्तेर्विरहिणीतापस्य च चन्द्रोदयक्षणध्वंसानधिकरणक्षणवृत्तित्वो-
क्तेरर्थात्तयोरेकक्षणोत्पत्तिकत्वं लभ्यते । केचित्तु—“कार्यकारणयोरभेदेन
वर्णनं हेतुरलङ्कारः ।

यथा—

लक्ष्मीविलासा विदुषां कटाक्षा वेङ्कटप्रभोः ।
एवं कस्याचिदर्थस्य बाधितत्वबोधनार्थं कस्यचिद्बाधितार्थस्य क-
क्षणं मिथ्याध्यवसितिः ।

यथा—

अस्य क्षोणिपतेः परार्द्धपरया लक्ष्यकृताः सङ्ख्यया
प्रज्ञाचक्षुरवेक्ष्यमाणवाधिरश्रव्याः किलाकीर्त्तयः ।

गीयन्ते स्वरमष्टमं कलयता जातेन वन्ध्योदरा-

न्मूकानां प्रकरेण कूर्मरमणीदुग्धोदधे रोधसि (नैष०स०१२श्लो०१०६)

तथा —

सम्भावनं यदीत्थं स्यादित्यूहोऽन्यस्य सिद्धये ।

यदि शेषो भवेद्वक्ता कथिताः स्युर्गुणास्तव ॥

इति सम्भावनमलङ्कारः ।

तथा —

बहुभिर्बहुधोल्लेखादेकस्योल्लेख इष्यते ॥

यथा—

गजत्रातेति वृद्धाभिः श्रीकान्त इति यौवनेतैः ।

यथास्थितश्च बालाभिर्दृष्टः शौरिः सकौतुकम् ॥

एवमेकेन बहुधोल्लेखेऽपि—

गुरुर्वचस्यर्जुनोऽयं कीर्त्तौ भीष्मः शरासने ॥

तथा—

प्रौढोक्तिरुत्कर्षादेतौ तद्धेतुत्वप्रकल्पनम् ॥

तदकारणत्वेऽपि तत्कारणत्वकल्पनं प्रौढोक्तिः ।

यथा—

कल्पतरुकामदोग्रिचिन्तामणिधनदशङ्कानाम् ।

रचितो रजोभरपयस्तेजःश्वासाम्बरैरेषः ॥

अत्र कल्पद्रुमादेराधिकदानं प्रत्यहेतुत्वेऽपि राज्ञः कल्पद्रुमादेसम्बन्धिभूतावयवनिर्मितत्वात् हेतुत्वेन कल्पनमिति प्रौढोक्तिः” इति वदन्ति ।

सादृश्यपर्यवसिते यस्मिन्वाक्यद्वये धर्मः ।

एकोऽपि द्विरुपात्तस्तां प्रतिवस्तूपमामाहुः ॥ २० ॥

सादृश्याभिप्रायके वाक्यद्वये यत्रैक एव धर्मो द्विवारं निर्दिश्यते सा प्रतिवस्तूपमा ।

यथा—

देवो वाचमुपासते हि बहवः सारं तु सारस्वतं

जानीते नितरामसौ गुरुकुलक्लिष्टो मुरारिः कविः ।
अविधर्लङ्कित एव वानरभट्टैः किन्त्वस्य गम्भीरता-
मापातालनिमग्नपीवरतनुर्जानाति मन्थाचलः ॥

अत्र ज्ञानरूप एको धर्म उभयत्र निर्दिष्टः । मुरारिमन्दरयोः साम्यं
च पर्यवस्यतीति स्पष्टम् ।

यथा वा--

नान्यत्र राघवाङ्गशात्प्रसूतिर्वत्सयोः क्षमा ।
दुग्धार्णवादने जन्म चन्द्रकौस्तुभयोः कुतः ॥
पूर्वत्र भावरूपोऽत्र त्वभावरूप इति विशेषः ।

वैधर्म्येण यथा मम--

तत्तद्युक्तिविशेषगुम्फितवचःसन्दर्भगर्भीकृता-
नर्थानास्वदितुं कवेरथ धियां धन्याः शतेऽपीशते ।
सम्प्रविभ्रमदकरङ्गविहितामास्ये मृगाक्ष्याः क्षमा
विच्छित्तिं न विलक्षणां क्षणमपि क्षीणेक्षणः प्रेक्षितुम् ॥

अत्रान्धो यथोक्तशोभां साक्षात्कर्तुमक्षम इत्यस्य विपर्ययेण चक्षु-
ष्मानेव तां साक्षात्कर्तुमर्ह इत्यनेन प्रकृतसिद्धिः ।

साधारणस्य साम्यप्रतियोग्यनुयोगिनोर्यत्र ।

निर्देशः स्यात् बिम्बप्रतिबिम्बतया स दृष्टान्तः ॥ २१ ॥

यत्रोपमानोपमेयदिशि बिम्बप्रतिबिम्बभावेन भिन्नधर्मोपादानं स
दृष्टान्त इत्यर्थः । प्रतिवस्तूपमायां त्वेकस्यैव धर्मस्याभिधानमिति भेदः ।

यथा--

अयमयमीदृशप्रशमविश्वसनीयतनु-
र्भुवनभयङ्करीः कथमधत्त रुषोऽपि मुनिः ।
स्थितमिदमेव वा मृदुमनोज्ञतुषारतमा-
स्तमसि सति ज्वलन्ति सहस्रैव महौषधयः ॥
अत्र रोषज्वलनयोर्बिम्बप्रतिबिम्बभावः ।

वैधर्म्येण यथा मम --

आपन्नतापविहतिस्पृहयातिसान्द्रं वैजात्यवत्सुकुनशालिन एव चेतः ।
केन श्रुतं बहलहालहलावलीढादाशीविषादपि समुन्मिषितं सुधायाः ॥

प्रकृताप्रकृतानां यद्येकान्वयितास्ति दीपकं तत्स्यात् ।

प्राकरणिकानामप्राकरणिकानां चैकपदोपात्तधर्मणान्वयो दीपकम् ।

यथा—

सकलकलाः कल्पयितुं प्रभुः प्रबन्धस्य कुमुदबन्धोश्च ।

सेनकुलतिलकभूपतिरेको राकाप्रदोषश्च ॥

वर्ण्यत्वेन प्रकृतस्य प्रवरसेनस्य अप्रकृतस्य राकाप्रदोषस्य च कला
साकल्यकल्पनसामर्थ्यरूपैकधर्मान्वयः ।

क्रियादीपकं यथा—

गणयन्ति नापशब्दं न वृत्तभङ्गं क्षयं न चार्थस्य ।

रसिकत्वेनाकुलिता वेश्यापतयः कुकवयश्च ॥

निन्द्यत्वेन प्रकृतानां कुकवीनाम् अप्राकरणिकानां च वेश्यापतीनामे-
कक्रियान्वयः ॥

यत्रैकमेव कारकमन्वयमेति क्रियासु बह्वीषु ॥ २२ ॥

एकस्य कारकस्यानेकक्रियान्वयित्वेऽपरं दीपकम् ।

यथा—

प्रणमति पश्यति चुम्बति संश्लिष्यति पुलकमुकुलितैरङ्गैः ।

प्रियसङ्गाय स्फुरितां वियोगिनी वामबाहुलताम् ॥

माला तु पूर्वपूर्वे विधान्तरेणोत्तरान्वयिनि ।

तस्यामेव क्रियायां रूपान्तरेणान्वितस्य रूपान्तरेण तत्रैव पुनरन्वये
मालादीपकम् ।

यथा मम—

आत्मा ते मनसात्मनाप्यभिनवा लोकोत्तराः कल्पना-

श्चम्पूनामथ कल्पनाभिरमलं माधुर्यमभ्यर्हितम् ।

माधुर्येण पदानि कान्यपि पदैरप्यावृद्ध्यावृता

श्रोत्रं तेन मनोऽमुनापि च मुदामद्वैतमासाद्यते ॥

आसादनक्रियायां पूर्वं कर्मत्वेनान्वितस्यानन्तरं कर्तृत्वेनान्वयः ।

प्रकृतानां तादृक्ते भिन्नानां वापि तुल्ययोगित्वम् ॥ २३ ॥

प्रकृतानामेव अप्रकृतानामेव वा एकधर्मान्वये तुल्ययोगिता ।

प्रकृतानां यथा—

सम्भाव्यमिष्टभुवनामयदानपुण्य-

सम्भारमस्य वपुरत्र हि विस्फुरन्ति ।

लक्ष्मीश्च सात्त्विकगुणज्वलितं च तेजो

धर्मश्च मानविजयौ च पराक्रमश्च ॥

अप्रकृतानां यथा—

अवनिरमरसिन्धुः सार्द्धमस्मद्विधाभि-

स्स च कुलगुरुराद्यः छन्दसां यः प्रयोक्ता ।

स च मुनिरनुयातारुन्धतीको वसिष्ठ-

स्त्वयि वितरतु भद्रं भूयसे मङ्गलाय ॥ (उत्तर० अ० ३ श्लो० ४८)

उभयोः साम्यप्रोक्तौ विशेष उपमेयगे व्यतिरेकः ॥

उपमानादुपमेयस्य केनचिद्धर्मेणाधिकवर्णनं व्यतिरेकः ।

हानिप्रकर्षहेत्वोरुक्तौ त्रेधा च तदनुक्तौ ॥

शब्दार्थाक्षेपोऽथे साम्ये श्लेषे च दिग्युगमितः सः ॥ २४ ॥

उत्कर्षापकर्षहेत्वभिधाने एकः । उत्कर्षहेतुमात्रेऽपकर्षहेतुमात्रे तदुभय-
हेतौ वानुक्ते त्रय इति मिलित्वा चत्वारः । तत्रापि साम्यस्य शाब्दत्वे आ-
र्थत्वे आक्षेपगम्यत्वे वेति चतुर्णां प्रत्येकं त्रैविध्ये द्वादश । द्वादशानामपि
शुद्धत्वेन श्लेषेण च द्वैविध्ये चतुर्विंशतिर्भेदा व्यतिरेकस्येत्यर्थः । क्रमे
णोदाहरणानि ।

आद्यानां चतुर्णां यथा मम—

वाङ्मयसरसामन्तर्गाहनकुतुकैकरसिकोऽपि ।

अपरश्चपलो बुध इव धीरोऽयं न मदमाधत्ते ॥

चापलधैर्ये अपकर्षोत्कर्षहेतू उक्तौ । मदमाधत्ते न लेशमपीति चतु-
र्थचरणनिर्माणे उत्कर्षहेतुरनुक्तः । क्वचिदप्यपरो बुध इवेति तृतीयचर-
णपाठेऽपकर्षहेतुरनुक्तः । एतत्पादद्वयेनैवोत्तरार्द्धपाठं तूभयहेत्वनुक्तिः ।
सर्वत्र इवपदप्रयोगात् शाब्दं साम्यम् । अर्थे साम्ये यथा तत्रैव 'चपल-
तरेतरबुधवत्' इति पाठे उक्तरीत्यैव चतुर्थचरणपाठे । क्वचिदपि चेतरेबु-
धवदिति तृतीयचरणपाठे पादद्वयेनैवोत्तरार्द्धपाठे च तुल्यार्थकवतिप्रयो-
गादर्थं साम्यम् ।

आक्षेपात्साम्ये यथा तत्रैव 'चपलान्बुधानभिभवन्' इति पाठे चपलपद-
स्थाने सकलपदप्रक्षेपे । अन्यत्र पूर्वरीत्या पठिते अभिभवस्य सादृश्ये
शक्तिलक्षणयोरभावात्साम्याक्षेप इति द्वादश भेदाः ।

श्लिष्टभेदा यथा मम—

अभ्यासप्रतिभादिप्रतिभागुणसम्पदनपेताः ।

अविकलकलस्य विधुवत्कादाचित्की न काचन कलास्य ॥

अवैकल्यं कादाचित्कत्वं चोत्कर्षापकर्षहेतू 'बहुतरकलस्य' इति पाठे

उत्कर्षहेत्वनुक्तिः। 'बुधमौलिमणेर्न काचन' इत्यादिचतुर्थचरणपाठेऽप्युक्त-
हेत्वनुक्तिः। उक्तद्वयेनोत्तरार्द्धपाठे उभयहेत्वनुक्तिः। षष्ठीसमर्थ्यादिव-
र्थे वतिरिति शाब्दे साम्यम्। तत्रैव—

अविकलकलो न विधुवत्कादाचित्की कलामयं धत्ते

इति पाठे प्रथमः, अविकलपदस्थाने बहुतरपदपाठे द्वितीयः। क-
दाचित्कीमित्यत्र बुधमौलिमणिरिति पाठे तृतीयः। उक्तद्वयेनोत्तरार्द्ध-
चतुर्थः। तुल्यार्थे वतिरित्यर्थे साम्ये।

अविकलकलो विधुजयी कादाचित्की कलां न धत्तेऽयम्—

इतिपाठे प्रथमः। भेदत्रयं पूर्ववत्। जयमात्रोक्त्या साम्यमाक्षेप्यम्
द्वादशस्वपि कलाशब्दः श्लिष्टः।

इष्टस्याप्यभिधातुं योऽर्थस्य विशेषबोधाय।

स्वयमेव प्रतिषेधः स वक्ष्यमाणोक्तविषय आक्षेपः ॥ २५ ॥

विवक्षितस्यार्थस्य वचनप्रतिषेध आक्षेपः। स च द्विविधः। वक्ष्य-
माणविषय उक्तविषयश्च। यत्र वक्तुमारब्धस्यैव निषेधः स आद्यः।
उक्तस्यैव वचनवैयर्थ्याक्तिर्द्वितीयः।

आद्यो यथा—

प्रीते विधातरि पुरा परिभूय मर्त्या-

न्वब्रेऽन्यतो यदभयं स भवानहंयुः।

तन्मर्मणि स्पृशति मामतिमात्रमद्य

हा वत्स ! शान्तमथवा दशकन्धरोऽसि ॥

अत्र बुद्धिस्थं रावणं प्रति रामादभिभवे विवक्षिते शान्तमिति त-
न्निषेधः।

द्वितीयो यथा—

यदि ते सन्ति सन्त्येव केयमल्पा विभीषिका।

किमुक्तैः सन्निपत्यैव पताकां तां हरामि वः ॥

अत्र महाराजं प्रति कुतः क्षत्रिया इत्यश्वरक्षकैरुक्ते पूर्वार्द्धेनान्य-
बलवत्सत्तामुक्त्वापि तादृशकर्मानुष्ठाने वचनमात्रं व्यर्थमित्यभिप्रा-
येण तन्निषेधः। केचित्तु—“यो निषेधो बाधितः सन्नर्थान्तरे पर्यवस्य-
ति स आक्षेपः।

यथा—

पुरोजन्मा नाद्यप्रभृति मम रामः स्वयमहं

न पुत्रः पौत्रो वा रघुकुलभुवां च क्षितिभृताम्।

अधीरं धीरं वा कलयतु जनो मामयमयं
मया बद्धो दुष्टद्विजदमनदीक्षापरिकरः ॥

अत्र पूर्वोक्तनिषेधो बाधितत्वात् ब्राह्मणभङ्गनिषेधातिक्रमं
सूचयति ।

हेतुं विनापि कार्यं यत्रोक्तं स्याद्विभावना सा तु ।

प्रसिद्धकारणव्यतिरेकेऽपि कार्योत्पत्तिवर्णनं विभावना ।

यथा—

अरालरुचिरे भ्रुवौ न न मरालमन्दा गति—

दृगञ्चलमचञ्चलं हृदयभूरभूतोदयः ।

सुधा न खलु वाक्पथातिथिरथापि यूनां मनो

मनोजशरजर्जरं नयति मोहमस्यास्तनुः ॥

इयं चानुक्तनिमित्ता । सौन्दर्यविशेषस्य हेतोरनभिहितत्वात् ।

उक्तनिमित्ता यथा—

प्रत्युप्तस्येव दयिते तृष्णादीर्घस्य चक्षुषः ।

मर्मच्छेदपरैर्यत्नैराकर्षो न समाप्यते ॥

अत्र सीतायाश्चक्षुषो रामसंयोगप्रतिबन्धकयत्नसत्त्वेऽपि प्रतिब-
न्धाभावः । तृष्णायाश्च तद्धेतोरुपादानम् ।

हेतौ सत्यपि कार्यानुत्पत्तिः स्याद्विशेषोक्तिः ॥ २६ ॥

सा च त्रिधा—उक्तनिमित्ताऽनुक्तनिमित्ता चेति ।

आद्या यथा—

स्वेष्टकृत्य हुतेषु मूर्धसु जवादग्नेः स्फुटित्वा बहि—

र्व्याकीर्णेषु लवेषु दैवलिपिभिर्दृष्ट्वापि रामायणम् ।

चित्तेनास्खलितेन यस्तदधिकं ब्रह्माणमप्रीणय-

त्कस्तस्मै प्रथमाय मानिषु महावीराय वैरायते ॥

अत्र भयहेतौ भाविरामायणदर्शनेऽपि रावणस्य भयाभावः । म-
हावीरत्वं च तद्धेतुरुपात्तः ।

द्वितीया यथा मम—

पण्डितता तव खण्डितनयचित्रशिखण्डितनयेयम् ।

अनुपहृते तनुजनुषी तनुनैव मदस्य वार्त्तापि ॥

मदहेतुविद्यादिसत्त्वेऽपि मदानुत्पत्तिः । धीरत्वरूपं च तक्षिमि-
त्तमनुक्तम् ।

तृतीया यथा—

यद्विद्वानपि तादृशोऽप्यभिजने धर्म्यात्पथो विच्युतः
किं ब्रूमोऽत्र तदन्यदेव न वसन्त्येकत्र सर्वे गुणाः ।
लीलानिर्जितषण्मुखाद्भगवतः श्रीजामदग्न्यादने
निर्विघ्नप्रतिपन्नविश्वविजयो वीरस्तु कस्तादृशः ॥
अन्यदेवेत्यस्यान्यहेतुकमेवेत्यर्थः । हेतुश्च विशिष्य न निर्वक्तुं शक्य
निर्देशक्रमतो यदि समन्वयस्तद्यथासङ्ख्यम् ॥ २७ ॥

यथा ममाभिरामरागवे—

दुर्वादानिलवृद्धरोषदहनाद्वाग्बीरणप्रेरण-
प्रायन्यायविपाटनप्रकटितत्रोटिद्विकोटिबुटिम् ।
कृत्वा त्वामथ कर्णिकारमरुणं सम्पातिमप्यञ्जसा
लङ्केन्द्रः स्वयमातनोति रहितांस्तानात्मजभ्रातृभिः ॥
यदि सामान्यविशेषौ समर्थयेते विशेषसामान्ये ।
साधर्म्याद्वैधर्म्यादपि वा सोऽर्थान्तरन्यासः ॥ २८ ॥
सामान्येन विशेषस्य विशेषेण सामान्यस्य वा समर्थनमर्थान्तर-
न्यासः । प्रत्येकं साधर्म्येण वैधर्म्येण वेति चतुर्विधः ।

आद्यं साधर्म्येण यथा—

संवृत्तोऽयं यदि तव भुजच्छायया सम्प्रतीन्द्रोऽ-
निर्विघ्नश्रीरियमभिनवा कीदृशी ते प्रशस्तिः ।
इक्ष्वाकूणां लिखितपठिता स्वर्बधूगण्डपीठ-
क्रीडापत्रप्रकरमकरी पाशुपाल्यं हि वृत्तिः ॥

वैधर्म्येण यथा—

बाले ! तवेह विरहानलकर्षिताया हस्तच्युतं बलयमेति तलप्रदेशम् ।
दूरे पुनः स्थितिमगादिदमङ्गुलीयं स्थानच्युतिर्महत एव भवत्यनार्या ॥
द्वितीयं साधर्म्येण यथा—

न तेजस्तेजस्वी प्रसृतमपरेषां प्रसहते
स तस्य स्वो भावः प्रकृतिनियतत्वादविकृतः ।
मयूखैरश्रान्तस्तपति यदि देवो दिनकरः
किमाग्नेयो प्रावा निकृत इव तेजांसि वमति ॥

(उ० अ० ६ श्लो० १६)

वैधर्म्येण यथा मम—

भावविरोधी स्फुटतां विरुद्धमेवाश्रयन्वहति ।

नाध्यक्षं यद्भावः प्रतियोगिनमन्तरा लभते ॥

अत्रोत्तरार्द्धस्य वाच्यार्थविपर्ययभूतेन प्रतियोगिविषयवर्तनियमेन पूर्वोक्तसामान्यसमर्थनम् । केचित्तु—

यस्मिन्विशेषसामान्यविशेषाः स विकस्वरः ।

एकविशेषसमर्थनार्थमुपात्तस्य सामान्यस्य समर्थनार्थं विशेषान्तरस्याप्युपादानं विकस्वरालङ्कारः ।

यथा—

अनन्तरत्नप्रभवस्य यस्य हिमं न सौभाग्यविलोपि जातम् ।

एको हि दोषो गुणसन्निपाते निमज्जतीन्द्रोः किरणेष्विवाङ्कः ॥

(कुमार० स० १ श्लो० ३)

अविरोधेऽपि विरोधो यत्रोक्तः स्याद्विरोधः सः ॥ २९ ॥

आपाततो विरोधप्रत्ययाद्विरोधः । अयमेव विरोधाभासः ।

स्याज्जातेर्गुणकर्मद्रव्याणां स्वस्वपरयोगात् ॥

जातेर्जातिगुणक्रियाद्रव्यैः, गुणस्य गुणक्रियाद्रव्यैः, क्रियायाः क्रियाद्रव्याभ्यां द्रव्यस्य द्रव्येण सह विरोध इति दश भेदाः ।

क्रमेणोदाहरणानि ।

अद्भुतमिदं यदिन्दुस्तपनः पवनश्च पावको जातः ।

तत्र विरहे किं चित्रं शरत् समा यद्भवत्तस्याः ॥

अत्र वायुत्ववद्वित्वजातयोः सामानाधिकरण्यम् ।

शस्त्रीकृतस्तस्वरो हरिपुङ्गवेन लङ्केन्द्रवक्षसि मृणालमृदुः पपात ।

तत्र स्थितस्तु कुसुमैः कुसुमपुरेण सीतावियोगविधुरं दृढमाज्जघान ॥

वृक्षत्वजातिमृदुत्वगुणयोः ।

अथेदं रक्षोभिः कनकहरिणच्छद्याविधिना

तथा वृत्तं पापैर्वर्धयति यथा क्षालितमपि ।

जनस्थाने शून्ये करुणकरुणैरार्यचरितै-

रपि ग्रावा रोदित्यपि दलति वज्रस्य हृदयम् ॥

(उत्तर० अ० १ श्लो० २८)

ग्रावत्वजातिरोदनक्रिययोः । प्रथमश्लोके सूर्यत्वजातिचन्द्रद्रव्ययोः ।

वज्रादपि कठोराणि मृदूनि कुसुमादपि ।

लोकोत्तराणां चेतांसि को हि विज्ञातुमर्हति ॥

(उत्तर० अ० २ श्लो० ७)

काठिन्यमृदुत्वगुणयोः ।

स्त्रीणां हि साहचर्याद्भवन्ति चेतांसि भर्तृसदृशानि ।

मधुरापि मूर्छयति यत् विषविटपिसमाश्रिता वली ॥

माधुर्यगुणमूर्छनक्रिययोः ।

मुनेः कलशजन्मनो जयति कापि गम्भीरता

यया चुलुकमम्भसामपि निधिः समापद्यत ।

श्रमुष्य पुनरीदमहे न विवरीतुमुत्तुङ्गतां

यया भवति नोच्चकैरहह सोऽपि विन्ध्याचलः ॥

नीचत्वगुणविन्ध्याचलद्रव्ययोः

(१)यं चेष्टन्तमनीकसीमनि परिव्रस्तः पराञ्चनपि

प्रत्यक्षीकुरुते सहस्रनयनः पृष्ठोद्भवैरक्षिभिः ।

चक्रे वर्त्म च नागलोकजयिनीं यात्रामिव प्रस्तुव-

न्यः कैलासमुदस्य कीदृशमुपादानं तु तस्यापदाम् ॥

पलायनपृष्ठस्थप्रत्यक्षीकरणक्रिययोः ।

त्रैविक्रमः सकलदानवजीवितव्यविद्यासमाप्तिलिपिरेव सुदर्शनो मे ।

यस्मिन्निपत्य हृदये दलितारजालज्योतिस्तुपारमयमाभरणं बभूव ॥

दलनक्रियासुदर्शनद्रव्ययोः ।

अवदायति दिक्कदम्बके कुमुदानामुदिते मुदां मदे ।

कुतुकं विरहस्पृशामपि क्षणदेशो वडवाशुशुक्षणिः ॥

चन्द्रवडवानलयोः ।

यो वस्तुनः स्वभावस्तस्य निरुक्तिः स्वभावोक्तिः ॥ ३० ॥

यथा--

अयमेकतमेन पक्षतेरधिमध्योर्ध्वगजङ्घमङ्घ्रिणा ।

स्खलनक्षण एव शिश्रिये द्रुतकण्डूयितमौलिरालयम् ॥

(नैष० सं० २ श्लो० ३)

व्याजस्तुतिर्विपर्ययपर्यवसानेऽस्तुतिस्तुत्योः ।

निन्दायाः स्तुतौ स्तुतेर्वा निन्दायां तात्पर्यं व्याजस्तुतिः ।

आद्या यथा मम रुक्मिणीपरिणये—

आसंसृतिप्रवहणाद्बहुनान्वयेन

नित्यं सद्गव्यवहरन्नपि मायया त्वम् ।

(१) चेष्टन्तमित्यनुदात्तेत्त्वप्रयुक्तात्मनेपदस्यानित्यत्वेन समाधेयम् ।

विभ्रज्जवाकुसुमसन्निहितत्वमर्क-

ग्रावेव गच्छसि न तद्गुणसम्प्रयोगम् ॥

अत्र कृष्णं प्रति सुप्रसिद्धमेव तवेदशे कर्मणि नैपुण्यमिति रुक्मि-
ण्या वञ्चनकर्मज्ञत्वरूपनिन्दायामीश्वररूपत्वप्रतिपत्त्या स्तुतौ पर्यव-
सानम् ।

द्वितीया यथा—

कोऽप्येष सम्प्रति नवः पुरुषावतारो वीरो न यस्य भगवान्भृगुनन्दनोऽपि ।
पर्याप्तसप्तभुवनभयदक्षिणानि पुण्यानि तातचरितानि च यो न वेद ॥

(उक्त० अ० ५ श्लो० ३४)

चन्द्रकेतोरत्र लवस्य स्तुतिमुखनिन्दायां तात्पर्यम् । उभयत्रापि स्तु-
तिनिन्दयोरेकाविषयत्वम् । क्वचित्तु अन्यनिन्दास्तुतिभ्यामन्यस्तु-
तिनिन्दावगमः ।

यथा—

क्षोणी पर्यटिता श्रमाय विदुषां वादाय विद्यार्जिता

मानध्वंसनहेतवे परिचितास्ते ते धराधीश्वराः ।

विश्लेषाय सरोजसुन्दरदशामास्ये कृता दृष्टयः

कुञ्जानेन मया प्रयागनगरे नाराधि नारायणः ॥

अत्र स्वनिन्दया तदाराधकस्तुतिः ।

एकः स एव जीवति हृदयविहीनोऽपि सहृदयो राहुः ।

यः सकललघिमकारणमुदरं न विभर्त्ति दुष्पूरम् ॥

अत्र राहुस्तुत्यान्यनिन्दा । अयमपि व्याजस्तुतिभेद इति दीक्षिताः ।
अप्रस्तुतप्रशंसेयमिति प्राञ्चः । केचित्तु—

निन्दाया निन्दया व्यक्तिर्व्याजनिन्देति गीयते ॥

यथा—

विधिरेव विशेषगर्हणीयः करट ! त्वं रट कस्तवापराधः ।

सहकारतरौ चकार योऽसौ सहवासं सरलेन कोकिलेन ॥

इह विधिनिन्दया विवेकहीनस्य प्रभोर्निन्दा गम्यते इत्याहुः ।

सहसमभिव्याहारात्सहोक्तिरुभयान्विते धर्मे ॥ ३१ ॥

सहशब्दसमानार्थकशब्दबलादेकधर्मस्य धर्मिद्वयसम्बन्धे स-
होक्तिः ।

यथा—

अनेन सार्धं तव यौवनेन कोटिं परामच्छिदुरोऽध्यरोहत् ।
 प्रेमापि तन्वि ! त्वयि वासवस्य गुणोऽपि चापे सुमनःशरस्य
 (नै० स० ८ श्लो० ६१)

यत्रान्येन विनान्योऽसाधुः साधुर्विनोक्तिः सा ॥

केनचिदर्थेन विना कस्यचिदप्राशस्त्यं प्राशस्त्यं वा यत्रोच्य
 सा विनोक्तिः ।

आद्या यथा—

विना सीतादेव्या किमिव नहि दुःखं रघुपतेः
 प्रियानाशे सर्वं किल जगदरण्यं हि भवति ।
 स च स्नेहस्तावानयमपि वियोगो निरवधिः
 किमित्येवं पृच्छस्यनधिगतरामायण इव ॥

(उत्तर० अं० ६ श्लो० ३०)

दुःखपदं तत्कारणपरम् । अत्र सीताव्यतिरेकेण साम्राज्यादेर्दुःख
 हेतुत्वरूपमप्राशस्त्यम् ।

द्वितीया यथा मम—

केरवाकरनिबद्धसौहेदे तेजसि स्फुरति पूर्वदिङ्मुखे ।
 कामनीयकमलं तदानशे हन्त सन्तमसमन्तरा निशा(१) ॥
 अत्र तमोविरहेण राज्ञः प्राशस्त्यम् । केचित्तु—
 नित्यसम्बन्धानामसम्बन्धवचनं विनोक्तिः ।

मृणालमन्दानिलचन्दनानां शिरीषशैवालकुशेशयानाम् ।
 वियोगदूरीकृतचेतनाया विनैव शैत्यं भवति प्रतीतिः ॥
 इह शैत्याविनाभावेऽपि मृणालादीनां तद्धिनाभावोक्तिरित्याहुः ।
 सदृशासदृशैरर्थैरर्थानां विनिमयस्तु परिहृतिः ॥ ३२ ॥

इयं त्रिधा—समेन समस्य न्यूनोत्तमस्य उत्तमेन न्यूनस्य विनि-
 मयात् । आद्या द्विधा । द्वयोस्तत्तमत्वे न्यूनत्वे च ।

यां चन्द्रकैर्मदजलस्य महानदीनां
 नेत्रश्रियं विकसितां विदधुर्जेन्द्राः ।
 तां प्रत्यवापुरविलम्बितमुत्तरन्तो
 धौताङ्गलघ्नवनीलपयोजपत्रैः ॥

(१) सन्तमसम् = अन्धकारम्, अन्तरा = विना, कामनीयकं = कामनीयकम्, निशा, आनशे = प्राप ।

अत्र चन्द्रकप्रयुक्तनेत्रशोभाया नीलनालिनदलप्रयुक्तनेत्रशोभया ।
न्यूनेन न्यूनस्य

यथा मम—

स्वयमादाय कलङ्कं विरहिभ्यो वेदनां दत्से ।
रजनीजीवितवल्लभ ! कोऽस्मिन्विषये तवोत्साहः ॥

द्वितीया यथा—

यत्पीयूषमयूखमालिनि तमःस्तोमावलीढायुषां
नेत्राणामपमृत्युहारिणि पुरः सूर्योढ एवातिथौ ।
अम्भोजानि पराञ्चि तश्चिजमघं दत्त्वेव तेभ्यस्ततो
गौराङ्गीवदनोपमासुकृतमादत्ते पतिर्यज्वनाम् ॥

तृतीया यथा—

अस्नाच्चलोऽस्मिन्निकषोपलामे सन्ध्याकषोल्लेखपरीक्षितो यः ।
विक्रीय तं हेलिहिरण्यपिण्डं तारावराटानियमादित द्यौः ॥

(नैष० स० २२ श्लो० १३)

भाविकपद्व्यक्षं स्यात्सध्वंसप्रागभावानाम् ॥ ३२ ॥

सध्वंसाः अतीता सप्रागभावा भाविनः तेषां विद्यमानवत् लौ-
किकविषयत्वकथनं भाविकम् ।

आद्यं यथा—

पश्यामि वज्जुलस्थानं भूतपूर्वखरालयम् ।
प्रत्यक्षानिव वृत्तान्तान् पूर्वाननुभवामि च ॥

(उक्त० अ० २ श्लो० १६)

द्वितीयो यथा मम—

जीवितेशितरि दूरयियासौ कामिनीमनुनिनीषति साक्षा ।
पाण्डिमप्रभृतयोऽनुबभूवुर्भाविनोऽपि नयनाध्वगभावम् ॥
इह भाविनामपि विरहचिह्नानां चाक्षुषं वर्णितम् ।

वाक्यपदार्थत्वाभ्यां हेतूक्तिः काव्यलिङ्गं स्यात् ।

हेतुवचनं काव्यलिङ्गम् । तत् द्विविधम् । हेतोर्वाक्यार्थत्वे पदा-
र्थत्वे च ।

आद्यं यथा—

दत्तेन्द्राभयदाक्षिणैर्भगवतो वैवस्वतादामनो-
र्हसानां दहनाय दीपितनिजश्चत्रप्रतापोष्मभिः

आदित्यैर्यदि विग्रहो नृपतिभिर्द्धन्यं ममैतद्भवे-

दीप्तास्त्रस्फुरदुग्रदीधितिशिखानीराजितज्यं धनुः ॥

(उक्त० अ० ६ श्लो० १८

अत्र रामादिभिः सह युद्धप्रसङ्गो धनुषः श्लाघ्यत्वे हेतुः ।

द्वितीयं यथा--

सिद्धश्रोत्रपरम्परापरिगतैरेभिः प्रपौत्रस्य ते

वृत्तैरथ पुलस्त्यवर्जमभितः स्मेरेषु देवर्षिषु ।

विष्वग्वृत्तिरसङ्गता नमयितुं दुर्वारलज्जाभर-

म्लानश्रीस्तु चतुर्मुखी भगवतो धातुः कथं वर्त्तते ॥

अत्र ब्रह्ममुखचतुष्टयस्य नमयितुमशक्यत्वे विष्वग्वृत्तित्वं हेतुः ।

पर्यायोक्तं कथितं वाच्यस्यैवान्यभङ्गयोक्तिः ॥ ३३ ॥

वाच्य एवार्थो यत्र व्यञ्जनयोच्यते तत्पर्यायोक्तम् । नचैकस्यैव द्वि-
त्तिद्वयेन प्रत्यायनेऽप्ययमिति वाच्यम् । प्रकारभेदेन तदभावात् ।

यथा मम--

मिथ्याभूतं जगतो यस्य पदं यत्पदस्य जगदेव ।

तावपि पुरतो भवतो भवतो वत नोदयत्प्रतिभौ ॥

अत्र लौकिकप्रत्यक्षाविषयचरणतया शेषः जगदनिर्वचनीयत्वता-
त्पर्यवत्तया च व्यासो रूपान्तरेण प्रतिपादितौ ।

वस्तुप्रचय उदात्तं महतामङ्गत्ववचनं च ।

वस्तुसम्पत्तिवर्णनमुदात्तम् ।

यथा मम--

गारुत्मतस्त्रावविहारवापीसहोदरे वारिमुचां समूहे ।

यस्यां प्रयस्यत्यपि हंससंसत् विद्युत्सु हेमाब्जमृणालमोहात् ॥

वर्ण्यवस्तुनि महतामर्थानामङ्गत्वकथनमप्युदात्तम् ।

यथा ममाभिरामराघवे--

श्रौतीभिः प्रतिपत्तिभिस्तिस्मिरप्यप्रस्खलद्वृत्तिभि-

मैत्रेयीरमणोपदेशविशदः सीरध्वजस्ते गुरुः ।

यं चैतन्यमयानुपाधिकसुखं साक्षात्करोत्यादरा-

दात्मा कोऽपि स नीललोहितमयो जागर्त्यमुष्मिन्गिरौ ॥

अत्र शिवः कैलासस्याङ्गत्वमापादितः । शौर्यादीनामुत्कर्षकथने-
ऽप्युदात्तमेव ।

यथा भम—

ब्रह्माण्डान्तररूपवेश्मसु निजोत्तापोत्थरन्ध्राध्वना
जालौघेन भवत्प्रतापतरणेरन्तर्विशन्ति त्विषः ।
भासन्ते किल तत्र तत्र तदवच्छेदेन तेजोमया
भूयांसस्त्रसरेणवस्तदितरादित्यापदेशस्पृशः ॥
शौर्योत्कर्षवर्णनमत्युक्तिरिति केचित् ।

एकस्मिन् सति हेतौ हेत्वन्तरगीः समुच्चयः प्रोक्तः ।

प्रकृतकार्यसाधनपर्याप्ते एकस्मिन् सत्यपि यत्र कारणान्तरम-
प्युपात्तं स समुच्चयः । स त्रिविधः ।

सदसत्सदसद्योगे

सद्योगे असद्योगे सदसद्योगे च ।

आद्यो यथा—

आदेष्टा भगवान्भृगुर्जननयोरौत्पत्तिकब्राह्मयो-
र्देवो धूर्जटिरस्त्रकर्मणि गुरुर्वीर्यं तु दूरे गिराम् ॥
सप्तद्वीपवर्ती ददद्भुवमभिप्रैषि द्विजान् कश्यप
प्रायानप्रतिमानुभाव ! भवते कस्मैचिदस्मै नमः ॥
नमस्यता प्रयोजकानामनेकेषां संयोगः ।

द्वितीया यथा—

न्यक्कारो हृदि वज्रकील इव मे तीव्रः परिस्पन्दते
घोरेऽन्धे तमसीव मज्जति मनः संमीलितं लज्जया ॥
शोकस्तातविपत्तिजो दहति मां नास्त्येव यस्मिन् क्रिया
मर्माणीव पुनर्भिनात्ति करुणा सीतां वरार्की प्रति ॥
अत्र वैमनस्यहेतूनां भूयसामसतामुपादानम् ।

तृतीयो यथा—

न्यक्कारेण पुरापि कौशिकमखादारभ्य लङ्केश्वरो
धत्ते शाश्वतिकं विरोधमधुना त्वेते हता बान्धवाः ।
उत्साहप्रभुमन्त्रशक्तिभिरलभूष्णुश्छलज्ञो बली
हसः शूर्पणखानिकारमपरं दृष्ट्वा कथं मृष्यते ॥
छलवान्धवसम्बन्धयोरसतोरन्येषां च सतां योगः ।

गुणक्रियायौगपद्येऽन्यः ॥ ३४ ॥

गुणयोः क्रिययोर्गुणक्रिययोश्च यौगपद्यादन्यः समुच्चयः ।

आद्यो यथा—

तच्छ्रुत्वा मम राज्ञश्च विषादप्रमदौ द्वयोः ।

अभूतां मेघमालोक्य हंसचातकयोरिव ॥

अत्र शर्ववर्मणो वरप्राप्तिश्रवणेन वररुचिसातवाहनयोर्दुःखसुखयो-
र्यौगपद्यम् ।

द्वितीयो यथा—

आपूर्णश्च कलाभिरिन्दुरमलो यातश्च राहोर्मुखं

सज्जातश्च घनाघनो जलधरः शीर्णश्च वायोजवात् ।

निर्वृत्तश्च फलेग्रहिर्द्रुमवरो दग्धश्च दावाग्निना

त्वं चूडामणितां गतश्च जगतः प्राप्तश्च मृत्योर्वशम् ॥

तृतीयो यथा—

काश्मीरजैरिव तवारुणरश्मिजालैरालोहिनी हरिहयोपहिता हरिचक्ष ।

ब्रह्माद्वयानुभवकालिकसंमदानां धारा रथाङ्गमिथुनेषु विजृम्भिता च ॥

अत्र लोहितम्बगुणविजृम्भितक्रिययोः ।

एकमेकमनेकैकस्मिन् क्रमशोऽस्ति चेत्स पर्यायः ॥

एकं वस्त्वनेकस्मिन्ननेकं वा वस्त्वेकस्मिन् क्रमेण यद्वर्ण्यते स प-
र्यायः । स प्रत्येकं द्विविधः । प्रयोजकनिर्देशानिर्देशभेदात् ।

आद्यपर्यायस्याद्यभेदो यथा—

गतया निरन्तरनिवासमध्युरः परिनाभि नूनमवमुच्य वारिजम् ।

कुरुराजनिर्दयनिपीडनाभयान्मुखमध्यरोहि मुरविद्विषः श्रिया ॥

(माघ० स० १३ श्लो० ११)

इह नामिश्रितायाः श्रियो भगवन्मुखवृत्तित्वं कथितमित्येकस्य क्र-
मेणानेकवृत्तित्वं युधिष्ठिरकृतगाढपरिरम्भमयपीडनभयं च मुखाश्रये
प्रयोजकमुक्तम् ।

तस्यैव द्वितीयो यथा—

चूडारत्नैर्ज्वलद्भिर्विषधरविवराण्युज्ज्वलान्युज्ज्वलानि

प्रेक्ष्यन्ते, चक्रवाकीमनसि निविशते सूर्यकान्तात्कुशानुः ।

किं चामी शल्ययन्तस्तिमिरमुभयतो निर्भरोद्यत्तमिस्रा-

सङ्घट्टाकृष्टसन्ध्याकणनिकरपरिस्पृद्धिनो भान्ति दीपाः ॥

अत्र बह्वः क्रमेण सूर्यकान्तचक्रवाकीद्दयवर्त्तित्वं विरहरूपप्रयो-
जकस्य चानभिधानम् ।

द्वितीयपर्यायस्याद्यभेदो यथा—

यद्विस्मयस्तिमितमस्तमितान्यभावमानन्दमन्दममृतप्लवनादिवाभूत् ।
तत्सन्निधौ तदधुना हृदयं मदीयमङ्गारचुम्बितमिव व्यथमानमास्ते ॥

इहैकस्मिन् हृदये क्रमेणानन्दतापयोर्वृत्तिः । तापवृत्तौ विरहरूपप्रयो-
जकस्य च अधुनेत्यनेनोपादानम् । अस्य एतत्कालार्थकतया एतत्पदेन
तत्सन्निधिव्यतिरेकाभिधानाद्विरहाधिकरणकालस्यैव प्रतीतेः ।

तस्यैव द्वितीयो यथा—

य एव मे जनः पूर्वमासीन्मूर्त्तौ महोत्सवः ।

क्षते क्षारमिवासह्यं जातं तस्यैव दर्शनम् ॥

एकस्मिन्कौशल्यादर्शने क्रमेण सुखदुःखहेतुत्वयोर्वृत्तिः ।

अनुमानं व्याप्यबलाद्व्यापकधीर्धर्मिनिष्ठा या ॥ ३५ ॥

हेतुना पक्षे साध्यज्ञानमनुमितिः ।

यथा—

यत्पाथोजविनिद्रणप्रकरणे निर्निद्रयत्यंशुमान्

दृष्टिं पूर्णयतिस्म यज्जलरुहामक्ष्णां सहस्रं हरिः ।

साजात्यं सरसीरुहामपि दशामप्यस्ति तद्वास्तवं

यन्मूलाद्रियतेतमां कवितुभिः पद्मोपमा चक्षुषः ॥

अत्र नेत्रं पद्मत्वजातिमत्पद्मासाधारणकार्यवत्त्वादिति कल्पितव्या-

प्तिमूलकमनुमानम् ।

साभिप्रायविशेषणविन्यासे परिकरः प्रोक्तः ॥

स्पष्टार्थः ।

यथा—

हेरम्बदन्तमुशलोह्लिखितैकभित्ति

वक्षो विशाखविशिखव्रणलाञ्छितं मे ।

रोमाञ्चकञ्चुकितैमद्भुतवीरलाभा-

त्सत्यं ब्रवीमि परिरब्धुमिवेच्छति त्वाम् ॥

अत्र विशेषणद्वयगम्यवक्षःप्रकर्षेण परशुरामोत्कर्षाभिप्रायः ।

साक्षाद्यथा—

अम्भोधेर्भारिकेलीरसमिव चुलुकैरुचुलुम्पन्त्यपो ये

येषामुत्क्षेपहेतुः शिखरिषु लकुचोदुम्बरप्राय एषः ।

ब्रह्मस्तम्भं निवासदुममिव रभसाद्विप्रकर्तुं क्षमा ये

तेषां कोट्योऽप्यसङ्ख्याः सुनममरपतेर्वानराणां नमन्ति ॥

केचित्तु विशेष्यार्थकपदस्य साभिप्रायत्वं परिकराङ्कुरः ।

यथा—

फणीन्द्रस्ते गुणान्वक्तुं लिखितुं हैहयाधिपः ।

द्रष्टुमाखण्डलः साक्षात्काहमेष क ते गुणाः ॥

अत्र फणीन्द्रादिपदानि मुखादिवाहुल्याभिप्रायाणीति वदन्ति ।

व्याजोक्तिर्विंशदीभवदर्थस्यापह्नुतिर्मिषतः ॥ ३६ ॥

प्रकाशमानस्य रहस्यवस्तुनः कथाञ्चिदावरणं यत्रोच्यते सा व्याजोक्तिः ।

यथा—

त्वय्यर्द्धासनभाजि किन्नरगणोद्गीतैर्भवद्विक्रमै-

रन्तःसम्भृतमत्सरोऽपि भगवानाकारगुप्तौ कृती ।

रन्मीलज्ज्वदीयदक्षिणभुजारोमाञ्चबन्धोल्लस-

द्वाष्पैरेव विलोचनैरभिनयत्यानन्दमाखण्डलः ॥

इह दशरथविक्रमश्च वणजन्यानन्दाभिनयप्रसक्तप्रकाशस्य तद्विषयमत्सरस्य प्रकारान्तरस्त्रयदध्नुभिरेव गूहनं कृतम् ।

केचित्तु—

युक्तिः परातिसन्धानं क्रियया मर्मगुप्तये ॥

क्रियया रहस्यसंवरणं युक्तिरलङ्कारः ।

यथा—

दम्पत्योर्निशि जलपतोर्गृहशुकेनाकर्णितं यद्वच-

स्तत्प्रातर्गुरुसन्निधौ निगदतस्तस्योपचारं वधूः ।

कर्णालम्बितपद्मरागशकलं विन्यस्य चञ्चूपुटे

व्रीडार्त्ता विदधाति दाडिमफलव्याजेन वाग्यन्धनम् ॥

व्याजोक्तौ वचसैव गोपनमिह तु क्रियमैवेति भेद इत्याहुः ।

पृष्ठमपृष्ठं प्रोक्तं यद्वयङ्ग्यं वापि वाच्यं वा ॥

फलतीतरव्यपोहं परिसङ्ख्या सा तु सङ्ख्याता ॥ ३७ ॥

इतरव्यावृत्तितात्पर्यकवचनं परिसङ्ख्या । वचनं च प्रश्नपूर्वकं तदपूर्वकं च । व्यवच्छेदमपि व्यङ्ग्यं वाच्यं चेति चत्वारो भेदाः । प्रश्नपूर्वककथने व्यङ्ग्यव्यवच्छेदे यथा—

महाभारते,

शिलावृत्तिरुवाच ।

के देशाः के जनपदाः के श्रमाः के च पर्वताः ।
प्रकृष्टाः पुण्यतः काश्च ज्ञायते चेत्तदुच्यताम् ॥
देशा इत्यादिप्रश्नः ।

सिद्ध उवाच—

ते देशास्ते जनपदास्ते श्रमास्ते च पर्वताः ।
येषां भार्गीरथी गङ्गा मध्ये याति सरिद्धरा ॥ इति ।

इह तीर्थोत्तराणां हेतुत्वम् । व्यवच्छेद्यं शब्दानुपात्तम् । तत्रैव वाच्ये
व्यवच्छेदे यथा मम—

निर्वन्धः क विधेयः सुकृतस्यैवार्जने न वित्तस्य ।
किं नाम रक्षणायिं यत्नेन यशो न तु शरीरम् ॥

इह व्यवच्छेद्यानामपि शब्द उपात्तः । अप्रश्नपूर्वके कथने व्यङ्ग्ये
व्यवच्छेदं यथा मम—

विकृतिः पूर्वं तन्त्रे मिथ्याभावोक्तिरौपनिषदेषु ।
त्वयि शासति नृप ! वसुधां नवीननर्केषु जातिसाङ्कर्यम् ॥

श्लेषेण सौर्यादिरूपयागादीनाम् उत्पातादीनां चाभेदाध्यवसायेन
इतरत्र व्यावृत्तिः । देशादीनां चाभेदाध्यवसायेन इतरत्र व्यावृत्तिः ।
देशादीनां च व्यवच्छेद्यानामनुपादानम् । तत्रैव—

व्यवच्छेदे वाच्ये यथा—

व्यधायुधि न कोशेषु यो दीनारातिरक्षणम्(१) ।
शक्तिं च धर्मचर्यासु श्रद्धे नान्जनाश्रये ॥
इहापि श्लेषो मूलम् ।

तदभावे यथा—

तीर्थं गङ्गा तदितरदपां निर्मलं सङ्गमात्रं
देवौ तस्याः प्रसवनिलयौ नाकिनोऽन्ये वराकाः ।
सा यत्रास्ते स हि जनपदो मृत्तिकामात्रमन्य-
त्तां यो नित्यं स्मरति स बुधो बोधशून्यस्ततोऽन्यः ॥
कारणमाला प्रोक्ता पूर्वं पूर्वं यथोत्तरं हेतौ ॥

पूर्वकार्यतापन्नस्योत्तरं प्रति कारणत्वमित्यनया रीत्या हेतवो यत्र
वर्ण्यन्ते सा कारणमाला ।

(१) दीनारातिरक्षणम् दीनानामरातीनां रिपूणां रक्षणम् । दीनाराणां निष्काणाम् अतिरक्षणम् ।

यथा मम—

पुण्यं साधुसमागमस्य जनकं साध्वीयसां सङ्गमा-
त्तात्पर्यप्रतिपत्तिरौपनिषदी सा चेतसः शुद्धये ।
वस्तूनां च ततो विवेचनमतो वैराग्यमस्मान्मनः-
स्थैर्यं तेन तमोलयो विजयते तस्मान्मुदामद्वयम् ॥

अन्योन्यं वस्तूनां परस्परात्कर्षहेतुत्वे ॥ ३८ ॥

स्पष्टोऽर्थः ।

यथा—

रजनीमवाप्य रुचमाप शशी सपदि व्यभूषयदसावपि ताम् ।
अविलंबितक्रमममहो महतामितरेतरोपकृतिमञ्चरितम् ॥

उत्तरमात्रात्प्रश्नोन्नयने स्यादुत्तरं नाम ॥

उत्तरश्रवणेन यत्र प्रश्नः कल्प्यते तदुत्तरम् ।

यथा—

अन्येषु पाथिक ! पृच्छ व्याधकुटुम्बेषु पृषदजिनम् ।

अस्माकं व्याधयुवा हरिणेषु धनुर्न नामयति ॥

एतद्वाक्येन पृषच्चर्माणि तव किं सन्तीति पथिकवाक्यं कल्प्यते ।

प्रश्ने लोकाविदितोत्तरस्य तच्चासकृत्प्रोक्तौ ॥ ३९ ॥

किञ्चिद्विषयप्रश्ने सति तदुत्तरत्वेन अप्रसिद्धमेव यदुत्तरं कथ्यते
तदप्युत्तरोत्तरम् । एकमात्रोत्तरे चमत्काराभावात्प्रश्नोत्तराणां बाहुल्य
एवायमलङ्कारः ।

यथा मम—

समाधिकमधुरं किं साधुकाव्यं न दुग्धं

किमतिपृथु गभीरं धीरचित्तं न सिन्धुः ।

किमिह धनमनन्तं कापि विद्या न रुक्म

किमु निधनमकीर्त्तिर्नैव देहावसानम् ।

अत्र काव्यमाधुर्यादेः सहृदयमात्रवेद्यतया लोकाविदितमेवोत्तरम् ।

प्रतिभातिशयाज्ज्ञातो यद्याकारेङ्गितादर्थः ॥

विशदीक्रियतेऽन्यस्मै तथैव तत्सूक्ष्ममित्युक्तम् ॥ ४० ॥

आकारादिङ्गिताद्वा सूक्ष्ममर्थं विज्ञाय तद्वीत्यैव यदन्यस्मै तत्प्रका-
शनं तत्सूक्ष्मम् ।

यथा—

लोलभ्रूलतया विपक्षदिगुपन्यासे विधूतं शिर-
स्तद्वृत्तान्तनिरीक्षणे कृतचमत्कारो (१)विलक्षः स्थितः ।
कोपस्ताम्रकपोलभित्तिनिकषे दृष्ट्या नतः पादयो-
रस्तृष्टो गुरुसन्निधावपि विधिर्द्वाभ्यां न कालोचितः ॥

सारस्तु पूर्वपूर्वादुत्कर्षिण्युत्तरोत्तरे प्रोक्ते ॥

पूर्वपूर्वापेक्षयोत्तरोत्तरोत्कर्षकथनं सारः ।

यथा—

गौडं राष्ट्रमनुत्तमं निरुपमा तत्रापि राढापुत्री
भूरिश्रेष्ठिकनाम धाम परमं तत्रोत्तमो नः पिता ॥
तत्पुत्राश्च महाकुला(२)न विदिताः कस्यात्र तेषामपि
प्रज्ञाशिल्पविवेकधैर्यविनयाचारैरहं चोत्तमः ॥

हेतुव्याधिकरणं चेत्कार्यं स्यात्सा त्वसङ्गतिः प्रोक्ता ॥ ४१ ॥

कार्यकारणयोरेकदेशत्वं यत्र परित्यज्य कथ्यते साऽसङ्गतिः ।

यथा—

सा बाला वयमप्रगल्भमनसः सा स्त्री वयं कातराः
सा पीनोन्नतिमत्पयोधरयुगं धत्ते सखेदा वयम् ॥
साकान्ता जघनस्थलेन गुरुणा गन्तुं न शक्ता वयं
दौषैरन्यजनाश्रितैरपटवो जाताः स्म इत्यद्भुतम् ॥

बाल्यादि नायिकायामप्रागल्भ्यादिकं नायक इति भिन्नदेशत्वम् ।

भवति समाधिः सुकरे हेत्वन्तरसमवधानतः कार्ये ॥

कारणान्तरसम्पर्या यत्र कार्यसौकर्यं स समाधिः ।

यथा—

आगतानगणितप्रतियातान् वल्लभानभिसिसारयिपूणाम् ।

प्रापि चेतसि सविप्रतिसारे सुध्रुवामवसरः सरकेण ॥

(माघ० स० १० श्लो० २०)

इह नायकावज्ञानजन्यपश्चात्तापरूपभिसारकारणे सत्यपि मदेन
तत्प्रतिबन्धकनिरासादभिसाररूपकार्यसिद्धिः ।

केचित्तु—

“इष्टार्थादधिकार्थप्राप्तिः प्रहर्षणम्”

यथा—

उच्चित्य प्रथममधः स्थितं मृगाक्षी
पुष्पौघं श्रितविटपं ग्रहीतुकामा ।
आरूढं पदमदधादशोकयष्टा-
वामूलं पुनरपि तेन पुष्पिताभूत् ॥

उपरिगतकुसुमग्रहणेच्छयाऽशोकवृक्षारोहणे चरणस्पर्शरूपदोहद-
वशादनेकपुष्पप्राप्तिरित्याहुः ।

अन्योन्यसङ्गमाहौं सम्बध्येते ममं तत्स्यात् ॥ ४२ ॥

अनुरूपसम्बन्धवर्णनं समालङ्कारः । आनुरूप्यं च द्वेधा सत्त्वा-
सत्त्वभेदात् ।

आद्यं यथा—

भवान्धर्मो धर्मप्रवणमातिरेष प्रतिदिनं
भवान्ध्येयो ध्याता पुनरयमनावर्जितमनाः ।
भवान् शास्ता शिष्यः पुनरयमतन्द्रः किमपरं
भवान्सेव्यः सर्वैरुपधिभिरयं सेवक इति ॥
इह रामसुग्रीवयोः सतोरनुरूपसम्बन्धः ।

द्वितीयो यथा मम—

अर्हसङ्गमविधासु विधातुश्चातुरी कुतुकमातनुते नः ।
यत्कृतं तिमिरमप्युपजीव्यं कौशिकं यदुपजीवकमाक्षि ॥
अत्रान्धकारोलूकनेत्रयोरसतोः ।

द्वयं यथा—

पश्यानुरूपमिन्दिन्दिरेण चूतस्य शेखरो मुखरः ।
अपि च पिच्छुमन्दमौलौ कपिकुलमाकुलं मिलति ॥

सम्बन्धानुपपत्ताविष्टार्थानाप्त्यनिष्टसम्प्राप्तौ ।

जन्यजनकोभयगुणक्रियाविरोधे च विषमः स्यात् ॥ ४३ ॥

यत्र द्वयोः सम्बन्धोऽननुरूपतया प्रतिपाद्यते स तावत्प्रथमो वि-
षमालङ्कारः ।

यथा—

धर्तारः प्रलयेषु ये भगवतो वेदस्य विद्येद्वरा-
स्तेषामन्वयसम्भवस्य भवतः स्नातस्य वेदव्रतैः

जेतुनैतलसन्नोऽपि तपसा दीप्तस्य राज्ञः सतो
निन्धा दुश्चरिता च नाभिजननी जाता कथं दुर्मतिः ॥

अत्र रावणस्य दुर्मतिसम्बन्धोऽनुरूपतयोक्तः । यत्रेष्टानवासिरनि-
ष्टलाभश्च स द्वितीयः ।

यथा —

पुरस्तस्या गोत्रस्खलनचकितोऽहं नतमुखः
प्रवृत्तो वैलक्षात्मिकमपि लिखितुं देवहतकः ।
स्फुटो रेखान्यासः कथमपि स तादृक्परिणतो
गता येन व्यक्तिं पुनरवयवैः सैव तरुणी ॥

अत्र नायिकाप्रसादानवाप्तिस्तत्प्रतिपक्षनायिकाभिव्यक्तिरूपानिष्ट-
लाभश्च ।

केवल्लेष्टानवाप्तौ यथा —

तमसि घने विषमे पथि जम्बुकमुलकामुखं प्रपन्नाः स्मः ।
किं कुर्मः सोऽपि सखे ! स्थितो मुखं मुद्रयित्वैव ॥

अत्र प्रकाशालाभमात्रम् ।

केवलानिष्टप्राप्तौ यथा—

आस्तां वरमवकेशी (१)मा दोहदमस्य रचय पूगतरोः ।
एतस्मात्फलितादपि केवलमुद्वेगमवगच्छ ॥

अत्र फलरूपेष्टप्राप्तावपि श्लेषवशादुद्वेगरूपानिष्टप्राप्तिः । कार्यगुण-
क्रिययोः कारणगुणक्रियाविरुद्धत्वे तृतीयः ।

यथा—

आश्चर्यमस्य ककुभामवर्धि यदापदाजानुगाद्भुजयुगादुदितः प्रतापः ।
व्यापत्सदाशयविसारितसप्ततन्तुजन्मा चतुर्दश जगन्ति यशःपटश्च ॥

(नै० स० ११ श्लो० १०८)

भुजप्रतापयोः सप्ततन्तुयशसोश्च न्यूनाधिकपरिमाणवर्णनात्तयो-
र्विरोधः । आजानुगत्वेन भुजस्य सप्ततन्तुपदश्लेषमूलकाभेदाध्यवसा-
नेन यज्ञस्य न्यूनपरिमाणबोधात् । दिगन्तचतुर्दशजगत्प्राप्त्या च प्रता-
पयशसोर्महत्परिमाणप्रतीतिः ।

द्वितीयं यथा—

आनन्दयति ब्रह्मेत्याम्नायसहस्रसम्प्रदायोऽस्ति ।

(१) “बन्धोऽकलोऽवकेशी च” इत्यमरः ।

तज्जन्यस्तु विवर्तः स्वच्छन्दं दन्दहीति कुतः ॥
इहानन्दनतापक्रिययोः ।

केचित्त—

इष्यमाणविरुद्धार्थसम्प्राप्तिस्तु विषादनम् ।

यथा—

रात्रिर्गमिष्यति भविष्यति सुप्रभातं
भास्वानुदेष्यति हसिष्यति पङ्कजश्रीः ।
इत्थं विचिन्तयति कोषगते द्विरेफे
हा हन्त हन्त नलिनीं गज उज्जहार ॥

आधारस्याधेयादाधेयस्यापि बाधारात् ॥

यद्वर्ण्यते महत्त्वं तत्कथयन्त्यधिकमधिकज्ञाः ॥ ४४ ॥

आधेयापेक्षयाधारस्य आधारापेक्षयाधेयस्य वा महत्तया वर्णन-
मधिकम् ।

आद्यं यथा—

कनकाचलजित्त्वरस्तनीनां तरुणीनामपि यत्र सन्निवेशः ।
मनसः परमाणुतां वदन्तः कथमद्यापि न तार्किकास्त्रपन्ते ॥
इह युक्तिपूर्वकं मनसो महत्त्वकल्पनं गम्यते ।

द्वितीयं यथा—

दोर्दण्डाञ्चितचन्द्रशेखरधनुर्दण्डावभङ्गोद्यत-
ष्टङ्कारध्वनिरार्यबालचरितप्रस्तावनाडिण्डिमः ।
द्राक्पर्याप्तकपालसंपुटमिलद्ब्रह्माण्डभाण्डोदर-
भ्राम्यन्तिण्डितचण्डिमा कथमहो नाद्यापि विश्राम्यति ॥

इह ब्रह्माण्डोदरापेक्षयोक्तशब्दस्य महत्त्वं वर्णितम् ।

केचित्तु—

अल्पं तु सूक्ष्मादाधेयाद्यदाधारस्य सूक्ष्मता ।
मणिमालोर्मिका तेऽद्य करे जपवटीयते ॥

अङ्गुलीयकस्याल्पपरिमाणेऽपि तदपेक्षया करस्य सूक्ष्मत्वं वर्णित-
मित्यल्पाख्यमलङ्कारान्तरमिति वदन्ति ।

आत्मापकारजनकप्रत्यपकारासमर्थेन ।

तत्सम्बन्धपकारे प्राज्ञतमैः प्रत्यनीकमित्युक्तम् ॥ ४५ ॥

विपक्षविजयशक्तिरहितेन यत्र तत्सबन्धिनोऽपकारः क्रियते तत्प्र-
त्यनीकम् । सम्बन्धश्च द्विधा—साक्षात्परम्परा चेति ।

तत्र प्रथमं यथा मम—

गिरीन्द्राणां स्थानान्विशददृषदत्यन्तविषमा-
न्म्रदिम्नः सीमानो ज्ञादिति समुपारोदुमनसः ।

तदीयप्राणेशै रचितनिजभेदानुशयतो
ध्रुवं सन्ताप्यन्ते त्वदारिद्र्यितास्तिग्मरुचिना ॥

अत्र स्त्रीत्वं साक्षात्सम्बन्धः । विपक्षभूपानामपकारे कर्त्तव्ये तद्वधू-
नामपकारोऽत्र वर्णितः ।

द्वितीयं यथा ममैव—

कामेन भालनयनोपरि वैरभाजा
प्रालेयशैलदुहितृप्रतिमानशीला ।
त्वं नीयसे कुसुमगात्रि ! शरव्यभावं
कल्पान्तवह्निगततैक्ष्ण्यभृतामिषूणाम् ॥

इहेश्वरे विजेये परम्पराजातसम्बन्धिन्या नायिकाया विजय उक्तः ।
शिवस्य पार्वत्यां स्त्रीत्वं तस्याश्च नायिकायां सादृश्यं सम्बन्धः ।

सहजानिमित्तजधर्मात्सदृशान्येन वस्तुना वस्तु ।

अपिधीयते यदेतन्मीलितमाहुर्विशेषज्ञाः ॥ ४६ ॥

धर्म्यन्तरवृत्तिधर्मसजातीयेन धर्मेण पदार्थतिरोधानं मीलितम् ।
धर्मश्च द्विविधः—स्वाभाविक आगन्तुकश्च ।

तत्रायं यथा मम—

नित्यं चन्दनवारिभिर्मणिभुवो रथ्याः समभ्युक्षिताः
प्रोद्यद्बन्धनमालिकाभिरभितः प्रोत्तंसितास्तोरणाः ।
अश्रान्तं स्फटिकांशुदम्भहसितस्वर्लोकभासो गृहाः
कश्चिन्माङ्गलिकः कृतोऽप्यतिशयो यातीह नाध्यक्षताम् ॥

इह नगर्यां सहजैरुक्तधर्मैरुत्सवादेस्तल्लिङ्गावगमाभावः ।

द्वितीयं यथा मम—

कोपकषायितमीक्षणमुदीक्षमाणेन पक्षमलाक्षि ! तव ।
माणिक्यकर्णभूषणसङ्क्रान्तरुणिमेति निरणायि ॥

अत्रागन्तुकेन माणिक्यलौहित्येन तिरस्कृतलौहित्यस्य कोपजन्य-
त्वज्ञानाभावः ।

केचित्तु—

हेतोः कुतोऽपि वैशिष्ट्यस्फूर्तिरुन्मीलितं मतम् ॥

मीलितरीत्या वस्त्वनावगमे प्रसक्ते हेत्वन्तरेण तन्निर्णय उन्मीलि-
तालङ्कारः ।

यथा मत्स्यपुराणे—

कोकिलश्चूतशिखरे मञ्जरिरेणुपञ्जरः ।

गुञ्जितैर्व्यक्तनां याति कुलीनश्चेष्टितैरिव ॥

इह कोकिलस्यानवगमे प्रसक्ते कूजितैस्तन्निश्चयः ।

प्रथमं विशेषणं चेद्विशेष्यमग्रे भवत्यसकृतम् ।

विरहप्रतियोगी वा तद्वानेकावलिः सोक्ता ॥ ४७ ॥

पूर्वपूर्वस्योत्तरोत्तरं प्रति विशेष्यत्वं विशेषणत्वं वा यत्र सा एका-
वली । यत्र च पूर्वं किञ्चिदभावप्रतियोगित्वेनोक्तस्य वस्तुनः किञ्चिद-
भावाधिकरणत्वमुच्यते सा एकावली ।

विशेष्यत्वं यथा—

आकारसदृशप्रज्ञः प्रज्ञया सदृशागमः ।

आगमैः सदृशारम्भ आरम्भसदृशोदयः ॥ (रघु० स० १० श्लो० १५)

अत्र दिलिपिस्यैव विशेष्यत्वेऽपि सादृश्यादिविशेषणीभूतस्य प्रज्ञा-
देः प्रथमवाक्ये विशेष्यकोटिप्रवेशसत्त्वात् ।

विशेषणत्वं यथा—

चारुता वपुरभूषयदासां तामनूननवयौवनयोगः ।

तं पुनर्मकरकेतनलक्ष्मीस्तां मदो दयितसङ्गतिरेनम् ॥

(मा० का० स० १० श्लो० ३३)

इह चारुतादेः पूर्वोक्तस्य उत्तरोक्ते यौवनादौ विशेषणत्वम् ॥

द्वितीया यथा—

न सा सभा यत्र न सन्ति वृद्धा वृद्धा न ते ये न वदन्ति धर्मम् ।

नासौ धर्मो यत्र वै नास्ति सत्यं न तत्सत्यं यच्छलेनानुविद्धम् ॥

अभावकोटिनिविष्टानां वृद्धादीनां वृद्धत्वाद्यभावाधिकरणत्वं व-
र्णितम् ।

सदृशज्ञानोद्बोधितसंस्कारभवस्मृतिः स्मरणम् ।

अदृष्टादिकृतस्मरणवारणाय—सदृशज्ञानेति ।

यथा—

अवगणितसुरासुरप्रभावं शिशुमवलोक्य तवैव तुल्यरूपम् ।

कुशिकसुतमखद्विषां प्रमाथे धृतधनुषं रघुनन्दनं स्मरामि ॥

इह लवदर्शनोद्बुद्धसंस्कारवशात्सुमंत्रस्य बालावस्थापन्नश्री-
रामस्मरणम् । स्मृत्युद्बुद्धसंस्कारजन्यस्मरणं—

यथा—

सन्त्येवास्मिन्जगति बहवः पक्षिणो दिव्यरूपा-

स्तेषां मध्ये मम तु महती वासना चातकेषु ॥

यैरध्यक्षैरथ निजसखं तोयदं स्मारयद्भिः

स्मृत्यारूढं भवति किमपि ब्रह्म कृष्णाभिधानम् ॥

एकसम्बन्धिदर्शनमपरसम्बन्धिस्मारकमिति चातकदर्शनान्मेघ-
स्मरणम् । ततः सादृश्येन भगवतः स्मरणम् ।

तदभाववति मतिस्तत्प्रकारिका भ्रान्तिमान् भवति ॥ ४८ ॥

यो धर्मो यत्र नास्ति तद्धर्मेण तस्य ज्ञानं भ्रमः ।

यथा ममाभिरामरागवे—

पूर्वनेहसि नीललोहितपदोपस्थानपर्वण्यं

चक्षुर्गोचरतां मुनेरनुभवन् राजन्यसर्गच्छिदः ॥

दोःसाहस्रनिबन्धनाहितभुवा माहिष्मतविल्लभ-

ज्ञानेनाविलयांबभूव(१)नितरां वृत्तिं तदीयां हृदः ॥

अत्र बाणासुरे जामदग्न्यस्य कार्त्तवीर्यभ्रमः । न च तस्य सर्वज्ञत-
या कथमेवमिति वाच्यम् । “मुनीनां च मतिभ्रम” इत्युक्तेः प्रणिधान-
विरहदशार्यां भ्रमसम्भवात् ।

उपमानानर्थक्यं प्रतीपमस्योपमेयत्वम् ॥

उपमेयेनैव उपमानकार्यनिर्वाह इत्युपमानवैयर्थ्यम् , उपमानस्योप-
मेयत्वं च यत्र कथ्यते तत्प्रतीपम् ।

आद्यं यथा—

मुखं यदि किमिन्दुना यदि चलाञ्जले लोचने

किमुत्पलकदम्बकैर्यदि तरङ्गमङ्गी भ्रुवोः ॥
 किमात्मभवधन्वना यदि सुसंयताः कुन्तलाः
 किमम्बुधरडम्बरैर्यदि तनूरियं किं श्रिया ॥
 द्वितीयं द्विधा-उपमितिक्रियानिष्पत्त्यनिष्पत्तिभ्याम् ।

तत्रार्थं यथा—

गोत्रे साक्षादजनि भगवानेष यत्पद्मयोनिः
 शय्योत्थायं यदखिलमहः प्रीणयन्ति द्विरेफान् ॥
 एकाग्रं यदधति भगवत्युष्णभानौ च भक्तिं
 तत्प्रापुस्ते सुतनुवदनौपम्यमम्भोरुहाणि ॥

द्वितीयं यथा—

अनेन रम्भोरु ! भवन्मुखेन तुषारभानोस्तुलया धृतस्य ।
 ऊनस्य नूनं परिपूरणाय ताराः स्फुरन्ति प्रतिमानखण्डाः ॥

यथा वा—

आस्यं शतमयूखमण्डलगुणानाकृष्य ते निर्मितं
 शङ्के सुन्दरि ! शर्वरीपरिवृढस्तेनैष दोषाकरः ॥
 आदायेन्दुमृगादपीह निहितं पश्यामि सारं दशोः
 त्वद्वक्त्रे सति वा विधौ धृतिमयं दध्यादनन्धः कुतः ॥

(नै० स० २२ श्लो० १४७)

चन्द्रमृगनेत्रयोः सारग्रहणाभिधानात्तयोः सादृश्यनिमित्तधर्मविर-
 हवत्ताबोधोपादुपमेयत्वमपि व्यङ्ग्यम् ।

यथा वा—

अतिदीर्घजीविदोषाद्यासेन यशोऽपहारितं हन्त ।
 कैर्नोच्येत गुणाढ्यः स एव जन्मान्तरापन्नः ॥

इह व्यासस्य जन्मान्तरापत्तौ तस्य गुणाढ्याभेदारोपविषायेत्वा-
 भ्युपगमाद्गुणाढ्यसादृश्यं व्यङ्ग्यम् । न चारोप्यस्योपमानतया गुणाढ्य-
 निष्ठाभेदप्रतियोगित्वेन व्यासस्याभिमतत्वे तदभावे गुणाढ्यनिष्ठसा-
 दृश्यप्रतियोगित्वमेव व्यज्यत इति वाच्यम् । तथा सति तस्य जीवन-
 प्रयुक्तप्रतिष्ठाव्यतिरेकाभिधानानुपपत्तेः ।

स्वगुणसजातीयगुणाश्रयैकरूप्यं तु सामान्यम् ॥ ४९ ॥

एकजातीयगुणवस्तुसम्बलनेन वस्तुनः पृथग्गुणग्रहणं सामान्यम् ।

यथा मात्स्ये—

स्ववर्णसदृशैः पुष्पैः संछन्ना नलिनीवने ।

कान्ता काचिच्चिरात्प्राप्ता कान्तेनान्विष्य यत्नतः (१) ॥

इदं भेदग्रहाभिधानविशिष्टम् । तद्रहितं यथा—

भैमीविनोदाय मुदा सखाभिस्तदाकृतीनां भुवि कल्पितानाम् ।

नातर्कि मध्ये स्फुटमप्युदीतं तस्यानुविम्बं मणिवेदिकायाम् ॥

(नै० स० ६ श्लो० ७४)

यथा वा—

प्रवेक्ष्यतः सुन्दरवृन्दमुच्चैरिदं मुदा चेदितरेतरं तत् ।

न शक्ष्यतो लक्षयितुं विमिश्रं दस्त्री सहस्रैरपि वत्सराणाम् ॥

(नै० स० १० श्लो० ६३)

इह सजातीयसम्बलनेन दस्त्रयोः परस्परविशिष्टानवबोध उक्तः ।

यथा वा—

अम्बां प्रणम्योपनता नताङ्गी नलेन भैमी पथि योगमाप ।

स भ्रान्तिभैमीषु न तां व्यविक्त सा तं च नादृश्यतया ददर्श ॥

(नै० स० ६ श्लो० ४८)

अत्र नायिकान्तरविशेष्यकारोपप्रकारीभूता भैम्यैव विशिष्य स्व-
विषयकनिर्णयाभावप्रयोजिकेति विशेषः ।

केचित्तु—

“सामान्यरीत्या विशेषास्फुरणे प्राप्ते कुतश्चित्कारणाद्विशेषस्फूर्तौ
विशेषः ।

यथा —

वाराणसीवासवतां जनानां साधारणे शङ्करलाञ्छनेऽपि ।

पार्थप्रहारव्रणकर्कशाङ्गं प्राचीनिमीशं प्रकटीकरोति ॥” इत्याहुः ।

स्थितिराधाराभावे वृत्तिरनेकेषु युगपदेकस्य ।

एककरणेन दुष्करकार्यान्तरसिद्धिरिति विशेषः ॥ ५० ॥

प्रसिद्धमाधारं विनाप्याधेयस्य स्थितिकथनमेको विशेषः ।

(१) स्वस्य वर्णो गौरः तस्य सदृशैः सुवर्णमयपुष्पैः नायिकाया नलिनीमध्येऽपरिचयः नलिनीवने हि देहस्य पलाशाच्छन्नतया मुखदर्शनेन परिचीयेत सुवर्णपद्मपुष्पैर्गौरस्य कमलमनोहरस्य कान्तासुखस्य समाननायिकासुखवस्तुसंबलिततया ऐकस्याच्चित्तोधानादित्याशयः ।

यथा—

आनन्दहेतुमपि देवमपास्य नन्दं सत्कासि किं कथय वैरिणि मौर्यपुत्रे ॥
दानाम्बुराजिरिव गन्धगजस्य नाशे तत्रैव किं न चपले प्रलयं गतासि ।
इह नन्दनाशेऽपि तदाश्रिताया लक्ष्म्या अवस्थानम् । उत्तरार्द्धे
एकस्याप्यर्थस्य युगपदनेकदशवस्थानवर्णनं द्वितीयः ।

यथा—

पश्यामि तामित इतः पुरतश्च पश्चा-
दन्तर्बहिः परित एव विवर्त्तमानाम् ॥
उद्बुद्धमुग्धकनकाब्जनिभं वहन्ती-
मासक्तितिर्यगपवर्जितदृष्टि वक्रम् ॥

अत्रैकस्या मालत्या बहुषु देशेषु वृत्तिः । यत्र चैकार्थसिद्ध्यनुकूल-
बलादेव दुर्लभार्थान्तरासिद्धिः स तृतीयः ।

यथा मम—

यदि ब्रह्मानन्दो विशदविसतन्तौ कुशलता-
विशेषेणावेक्ष्यो दृशि विशदताभागपि भृशम् ॥
ततः किं वा कौतूहलमिदमहल्याप्रियतमो
वहत्यध्यक्षं यच्छुक्कजनयिता जैमिनिरपि ॥

इह ब्रह्मानन्दसरस्वतीदर्शने ईश्वर(व्यास)गौतमजैमिनिप्रत्यक्षसिद्धिः ।

परकीयगुणतिरोहितगुणस्य भानं तद्गुणः प्रोक्तः ।

वस्त्वन्तरगुणसाक्षात्कारप्रतिबद्धज्ञानस्य वस्तुनो भानं तद्गुण-
लङ्कारः ।

यथा—

मुक्तं मुक्तागौरमिह क्षीरमिवाश्रै-
र्वापीष्वन्तर्लीनमहानीलशिलासु ।
शस्त्रीश्यामैरंशुभिराशु द्रुतमम्भ-
इच्छायामच्छामृच्छति नीलीसलिलस्य ॥ (माघ०स० ४ श्लो४४)

अत्र श्वैत्यस्य स्वगुणमपहाय नीलगुणयोगः । केचित्तु-

“पुनः स्वगुणसम्प्राप्तिर्विज्ञेया पूर्वरूपता ॥

तद्गुणरीत्या गुणान्तरग्रहे जाते पुनर्वस्त्वन्तरसन्निधानात्स्वगुण-
प्राप्तिः पूर्वरूपालङ्कारः ।

यथा—

विभिन्नवर्णा गरुडाग्रजेन सूर्यस्य रथ्याः परितः स्फुरन्त्या ।
रत्नैः पुनर्यत्र रुचा रुचं स्वामानन्त्यरे वंशकरीरनीलैः ॥

(मा०स०४ श्लो१४)

इह सूर्यहयानामरुणकान्त्या लौहित्यसम्बन्धे हरिन्मणिकान्त्या
पुनर्हरितसम्बन्धः ।

पूर्वावस्थानुवृत्तिश्च विकृते मति वस्तुनि ॥

पूर्वावस्थाविपर्ययेऽपि तादवस्थकथनमपि पूर्वरूपम् ।

यथा—

द्वारं खड्गिभिर्गवृतं बहिरपि प्रस्विन्नगण्डैर्गजै-
रन्तः कञ्चुकिभिः स्फुरन्मणिधरैरध्यासिता भूमयः ।
आक्रान्तं महिषीभिरेव शयनं त्वद्विद्विषांमन्दिरे
राजन् कर्ण ! चिरन्तनप्रणयिनी शून्येऽपि सैव स्थितिः ॥

प्राक्सिद्धस्वगुणात्कर्षोऽनुगुणः परसन्निधेः ॥

नीलोत्पलानि दधते कटाक्षैरतिनीलताम् ॥

स्वगुणसजातीयगुणवद्वस्तुयोगे तस्य गुणोत्कर्षोऽनुगुणालङ्का
इत्याहुः ।

अन्यगुणासम्बन्धे प्रकृतस्यातद्गुणः प्रोक्तः ॥ ५१ ॥

विजातीयगुणवद्वस्त्वन्तरयोगे सत्यपि तद्गुणानन्वयोऽतद्गुणालङ्कारः ।

यथा मम—

श्रवणैः श्रवलीकृतापि गुणिताप्यालीमृणालीगणैः
श्रीखण्डस्य निषद्वैरुपनिषद्वारापि सत्यापिता ।
राजन्ती यवसारजस्य रजसो राजीभिराजानिकं
राजीवाक्ष ! निरागसं जहति मा नाङ्गस्य ते सागरे ॥
इह वर्णान्तरयोगसत्त्वेऽपि रागापरित्यागः ।

कार्यान्तरहेतुतयान्येनाभिमतद्विरुद्धकार्यं चेत् ।

क्रियते परेण तस्माद्व्याघातोऽयं समाख्यातः ॥ ५२ ॥

अन्यहेतुत्वेन पराभिमतस्य कारणस्य तद्विरुद्धार्थहेतुत्वम् येन यत्र
प्रतिपाद्यते स व्याघातः ।

यथा—

अचिन्त्योग्रं ज्योतिः किमपि महतामन्धकरिपो-

र्यदक्ष्णोऽभूत्तेजस्तदकृत कथामप्यमदनाम् ।

मुनेर्नेत्रादत्रैर्यदजनि पुनर्ज्योतिरहह

प्रतेने तेनेदं मदनमयमेव त्रिभुवनम् ॥

इह मदननाशहेतुत्वेनाभिमतास्यैव नेत्रजन्यतेजसो मदनजीवनहेतु-
त्वं वर्णितम् ।

यथा—

त्रैलोक्यत्राणशौण्डः सरसिजवसतेर्यः प्रसूतो भुजाभ्यां

स क्षत्रं नाम वर्णः कुलिशकठिनयोयस्य दोष्णोर्विलीनः ।

ज्वालाजिह्वालकालानलकवलभयभ्रान्तदेवासुराणि

व्यातन्वानो जगन्ति ज्वलति मुनिरयं पार्वतीधर्मपुत्रः ॥

इह उत्पादकत्वाभिमतान्नाशोऽभिहितः ।

यथाव—

गौर्याः पुरो वहति यः शिरसैव गङ्गां

विश्रम्भभूमिरयमप्यभिकः परस्याः ।

स्त्रीशब्दमात्रतरले तरुणेन्दुमौलौ

तस्मिन्ममापि सखि ! पाक्षिकलाभशङ्का ॥

अत्र शिवाननुरागहेतुत्वेन सख्योपन्यस्तमेव तारह्यं नायिकया
तदनुरागहेतुत्वेन कल्पितम् । केचित्तु—

लेशः स्यादोषगुणयोर्गुणदोषत्वकल्पनम् ॥

यथा—

अखिलेषु विहङ्गेषु हन्त स्वच्छन्दचारिषु ।

शुक ! पञ्जरबन्धस्ते मधुराणां गिरां फलम् ॥

अत्र दोषप्रभूतमप्यवकृत्वं स्वच्छन्दचारानुकूलत्वाद्गुणत्वेन
कल्पितम् ।

अपि वत गुरुगर्वं मास्म कस्तूरि ! याया

निखिलपरिमलानां मौलिना सौरभेण ॥

गिरिगहनगुहायां लीनमत्यन्तदीनं

स्वजनकममुनैव प्राणहीनं करोषि ॥

इह कस्तूर्या सौरभगुण एव दोषत्वेन वर्णितः ।

दोषस्याभ्यर्थनानुज्ञा तत्रैव गुणदर्शनात् ।

विपदः सन्तु नः शश्वद्यासु सङ्कीर्त्यते हरिः ॥

अत्र विपत्तिरूपदोषस्यापि भगवत्सङ्कीर्त्तनानुकूलत्वादिच्छा । एवं दोषविशेषानुबन्धाद्गुणत्वेन प्रसिद्धस्यापि द्वेषः तिरस्कारो नामालङ्कारः ।

यथा —

श्रियो मे मा सन्तु क्षणमपि च माद्यद्रजघटा-

मदभ्राम्यद्भृङ्गावलिमधुरसङ्गीतसुभगाः ।

निमग्नानां यासु द्रविणरसचर्यासु कुधियां

सपर्यासौकर्यं हरिचरणयोरस्तमयते ॥

इह भगवत्सेवाप्रतिकूलतया सम्पदि विद्वेष इति ।

संस्पृष्टिस्तु परस्परमनपेक्षस्थितिरनेकस्य ॥

एवं शुद्धालङ्कारा निरूपिताः । यत्र तु परस्परनिरपेक्षा अनेकालङ्कारा एकत्र वर्तन्ते सा संस्पृष्टिः ।

यथा मम —

एकांशेन भवत्कराम्बिततया ब्रह्माद्वयोल्लासिनीं

पीयूषद्रववाहिनीमिव मुदां धारां समुद्रावयन् ।

अन्येन त्वदलाभसंबलनया हालाहलेन च्छला-

द्यालैरप्यलिकानलैर्विसदृशं वृत्त्यन्तरं निहनुते ॥

अत्रोपमानिहवादयः परस्परमनपेक्ष्य वर्तन्ते ।

एकमपेक्ष्यान्यस्य प्रादुर्भावे तु सङ्करः प्रोक्तः ॥ ५३ ॥

अलङ्कारस्यालङ्कारान्तरसापेक्षत्वे सङ्करः ।

यथा मत्स्यपुराणे —

शुकैर्यत्र विहन्यन्ते पद्मरागविनिर्मिताः ।

मित्तयो दाडिमभ्रान्त्या प्रतिदिग्धितमौक्तिकाः ॥

इहोदात्तमपेक्ष्य भ्रान्तिमदुन्मेषः ।

साधकबाधकमानाभावाच्चैकस्य निर्णयाभावे ॥

यत्रान्यतरालङ्कारनिर्णयविरहस्तत्र सन्देहरूपः सङ्करः ।

यथा मम--

न प्राचीनपरम्परापरिचयो बाल्ये न वा सौहृदं
नैकस्यां भुवि सम्भवां न च समं वासो न सेवालयः ।
इत्यादीनि न दूषणानि गणयस्यम्भोज ! भृङ्गस्य य-
त्तन्नैसर्गिकमव्यपेक्षमुदयत्यौदार्यमत्युज्ज्वलम् ॥

अत्र प्रस्तुतकमलप्रस्तावेन अप्रस्तुतसत्पुरुषप्रतीतेः समासोक्तिः,
किं वा अप्रस्तुतवृत्तान्तेन प्रस्तुतसत्पुरुषप्रतीतेरप्रस्तुतप्रशंसेति स-
न्देहः ।

एकपदाच्छब्दार्थालङ्कारवगतावन्यः ॥ ५४ ॥

एकपद एव शब्दालङ्कारार्थालङ्कारयोरवगम्यमानत्वे एकाश्रयानु-
प्रवेशलक्षणः सङ्करः ।

यथा--

कैलासाद्रितटीषु धूर्जटिजटालङ्कारचन्द्राङ्कुर-
ज्योत्स्नाकन्दलिताभिरिन्दुद्वयदामद्भिर्नर्दामातृकाः ।
गौरीहस्तगुणप्रवृद्धवपुषः पुष्यन्ति धात्रेयक-
भ्रातृस्नेहसहोदवणमुखशिशुकीडासखाः शाखिनः ॥

इहानुप्रासोदात्तयोः ।

रसभावतदाभासे रसवत्प्रेय ऊर्जस्वी ।

भावशमे तु समाहितमुदयेऽन्योऽप्यस्य शबलत्वे ॥ ५५ ॥

प्रसङ्गेन रसालङ्कारा अप्युदाह्रियन्ते । तत्र रसस्याङ्गत्वेन रसवद-
लङ्कारः । भावस्य तथात्वे प्रेयोऽलङ्कारः । रसाभासभावाभासयोस्त-
थात्वे ऊर्जस्विसंज्ञः । भावशान्तेस्तथात्वे समाहितसंज्ञः । भावोदय-
भावशबलत्वयोः अपिशब्दोपात्तस्य च भावसन्धेस्तथात्वे विशेषसंज्ञा-
नभिधानात्तत्तत्संज्ञमेवालङ्कारत्रयम् ।

तत्राद्यो यथा--

तीक्ष्णैस्तिग्मरुचः करैः परिचितां सेक्तुं कपोलस्थलीं
नीराणां निकरं करेण हरता तुच्छाकृते वारिधौ ।
मैनाकं समुदीक्ष्य पङ्कयति तं शालूकशङ्काजुषो
हरम्भस्य पुनातु दन्तशिखरव्यापारलीलारसः ॥

अत्राद्भुतस्थ लम्बोदरविषयकभावाङ्गत्वम् ।

दशरथसुतावेतौ दृष्ट्वा यथोच्छ्वसितं मनः
शिथिलयति मे प्रत्यग्ज्योतिः प्रबोधसुखासिकाम् ॥

अत्र जनकस्य हृषादैयो रामविषयकभावस्य ।

सप्तमो यथा—

यथेन्द्रावानन्दं भजति समुपोढे कुमुदिनी
तथैवास्मिन्दृष्टिर्मम कलहकामः पुनरयम् ।
झणत्कारक्रूरकणितगुणगुञ्जद्गुरुधनु-
धूर्तप्रेमा बाहुर्विकटविकरालव्रणमुखः (उक्त० अं० ५ श्लो० २६)
इह लवस्य हर्षक्रोधयोः सन्धिर्वीरस्य ।

अष्टमो यथा मम—

अप्यादेर्जगतां नवो लवणिमा सीदन्ति गात्राणि किं
रज्यन्ते न हि मानसानि विषये प्रत्यङ्गिरुद्धात्मनाम् ।
धिग्वृत्तिं मनसः स्पृहातरलितां लभ्येत वायं मया
प्रेयानित्यचलाधिराजदुहितुश्चिन्ता चिरं पातु वः ॥

अत्र जगदम्बिकायाः शिवदर्शने विस्मयभ्रममतिनिर्वेदोत्कण्ठानां
शबलत्वं कविनिष्ठगौरौविषयकभावस्याङ्गमिति सर्वं शिवम् ॥

हृद्यावधानतरलामवदातवृत्तां मुक्तावलीं गुणगणैर्ग्रथितामनर्ह्यैः ।
कण्ठे निधाय विबुधा बहुधा वहन्तु शश्वत्सभाजनसभाजनभाजनत्वम् ॥
श्रीमन्महीमाहिततत्तदसौमधीमन्मूर्खन्यताकलनसङ्गतधन्यताकः ॥
लक्ष्मीधरो यमुदसूत मुदं प्रसूतां विश्वेश्वरस्य कृतिरस्य चिरस्य लोके ॥

इति श्रीलक्ष्मीधरपण्डितसुनुश्रीविश्वेश्वरपण्डितविरचिता
अलङ्कारमुक्तावली समाप्ता ॥



अलङ्कारमुक्तावलीस्थोदाहरणश्लोकानामकारिादक्रमेण

अनुक्रमणिका।

अ	पृ०	पृ०		पृ०	पं०
अकम्पनो	१९	२७	अम्भोधेर्ना	४३	१९
अखिलेषु	५८	२३	अयमयमी	२९	११
अचिन्त्योग्रं	,,	२	अयमेक	३५	१०
अज्ञो वा यदि	२५	२१	अयं मद्भेदये	२	३०
अतिदीर्घ	५४	२२	अरालरुचिरे	३३	८
अतिपूजित	३	२८	अर्हमङ्गम	४८	१८
अतिस्वच्छ	७	२९	अलौकिक	२	२६
अथेदं रक्षोभिः	३५	२४	अवगणित	५३	४
अद्भुतमिदं	,,	१८	अवदातयति	३६	१८
अनन्तरत्न	,,	१०	अवनिरमर	३१	१०
अनायि देशः	२४	३०	अस्ताचलं	३९	१२
अनेन रम्भोरु	५४	११	अस्य क्षोणि	२८	२
अनेन सार्धं	३८	२	अहल्या	६१	१०
अन्धस्य	१०	९	आकारसदृश	५२	१७
अन्यकुतूह	२७	,,	आगतानगणिता	४७	२४
अन्यासु ताव	२६	२४	आत्मा ते	३०	२०
अन्येषु	४६	१४	आदाय	१७	१०
अपत्ये यत्	४	२	आदेष्टा	४१	१३
अपयातमितो	२२	२६	आनन्दयति	४९	३०
अपि बत	५८	२७	आनन्दहेतु	५६	७
अप्यादेर्ज	६२	११	आपन्नता	२९	२८
अभ्यासप्रति	३१	१६	आपन्नवत्सल	१८	१२
अमितगुणोऽपि	११	६	अपूर्णश्च	४२	७
अमुष्य धीरस्य	१३	१३	आमोदकुरबक	१७	०
अम्बां प्रणम्यो	५५	१४	आम्नायसम्प्रदाये	११	१७
			आसंख्यति	३६	२२

	पृ०	पं०		पृ०	पं०
आस्तां वर	४९	१७	कुले वा शौर्ये	११	२०
आस्यं शीत	५४	१४	कुवलयदल	७	४
आश्चर्य	४९	२२	के देशाः	४५	१
इ			कैरवाकर	३८	९
इयमिर्यं	६१	१७	कैलासाद्रि	६०	१३
इयं गेहे	१६	६	काऽप्येष	३७	७
इह वनेषु	४	२६	कोकिलश्चूत	५२	८
उ			कोपकषायित	५१	३०
उच्चित्य	४८	२	खट्वाङ्ग	२६	१३
उदेति पूर्वं	२७	१८	ग		
उद्दिश्या	८	१५	गजत्रातेति	२८	१४
उन्मीलद्वल	१८	६	गणयन्ति	३०	७
उन्मीलन्ति	७	१८	गतया निरन्तर	४२	१९
उल्लास्यतां	२४	१०	गारुमत	४०	२२
ए			गिरिन्द्राणां	५१	६
एकः स एव	३७	१९	गृहीतो यः	५	१४
एकांशेन	५९	१७	गुलुच्छौ	१५	३०
एणाद्याः	२६	१३	गोत्रे साक्षा	५४	६
ऐ			गौडं राष्ट्र	४७	९
ऐरावत	"	१८	गौर्याः पुरो	५८	१५
ऐश्वर्यादन	६	१३	च		
क			चक्रे किं	१४	८
कनकाचल	५०	१५	चतुरिम	२४	१५
कल्पतरु	२८	२१	चारुता	५२	२३
कामेन लाभ	५१	१३	चूडामण्डल	२३	२५
काश्मीरजै	४२	१२	चूडारत्नैः	४२	२६
किरति कलि	१५	१७	चेतोजन्मल	१७	५
किं विद्यु	१३	३०	छिदुरेण	२६	५
कीर्तिः प्रवर	४	७	ज		
			जीवितोशितरि	३९	२३

अनुक्रमणिका ।

३

	पृ०	पं०		पृ०	पं०
अ			दुर्वादानल	३४	९
अणदकृत	१२	१६	देवी वाच	५८	२२
त			दोर्दण्डा	५०	१९
तच्छ्रुत्वा	४२	२	द्राङ्निष्पेष	५	५
तत्तद्युक्ति	२९	७	द्वारे खड्गाभि	५७	१०
तत्याज धी	१०	१९	ध		
तमभ्यधावत्	२०	२०	धनुरागम	१२	२
तन्वङ्गि	८	१०	धर्तारः	४८	२९
तमसि घने	४९	१३	धियात्मनस्ता	२५	२७
तमस्तोमः	२७	८	न		
तं मनोभव	९	१०	न तेजस्तेजस्वी	३४	२६
तात्पर्यम	२०	९	न प्राचीन	६०	२
तात्पर्यं विषय	२२	१४	न सा सभा	५२	२७
तिरस्कृताम्भो	,,	५	पृ०	पं०	
तीर्थगङ्गा	४५	२३	नान्यत्र	२८	३१
तीक्ष्णैस्तिग्म	६०	२६	नाराचैः	१५	१७
ते देशाः	४५	५	नित्यं चन्दन	५१	२४
त्वदङ्गविषय	७	२५	निरन्तरत्वेन	२७	१३
त्वमिव कोऽपि	६	१९	निर्वन्धः	४५	९
त्वया दत्त	३	९	नेत्राणां	१६	१३
त्वय्यर्धासन	४४	१०	नेयं निशा	१९	७
त्रैलोक्यत्राण	५८	९	न्यक्कारेण	४१	२५
त्रैविक्रमः	३६	१५	न्यक्कारो	,,	१९
द			प		
दत्तेन्द्राभय	३९	३०	पण्डितता	३३	२८
दम्पत्योर्नि	४४	२०	पद्मिन्याः	२४	२
दर्पेण कौतुक	२३	२०	पश्यानुरूप	४८	२२
दर्पोऽयं	१७	२९	पश्यामि ता	५६	७
दशमुखवध	१६	२२	पश्यामि वञ्जु	३९	१९

	पृ०	पं०		पृ०	पं०
पाञ्चालीकृष्ण	९	१७	म		
पातुं न प्रथमं	६१	२	मन्मथोऽर्जुनेति	८	२६
पात्रं कराल	१९	"	मिथ्याभूतं	४०	१५
पारावारतुषार	१८	१२	मुकुलेषु	२३	५
पीयूषद्युति	१३	२३	मुक्तं मुक्ता	५६	२३
पुण्यं साधुसमा	४६	२	मुक्ताभिः	२	१२
पुरं निःशेष	२५	१७	मुखं यदि	५३	२९
पुरोजन्मा	३२	३१	मुनेः कलश	३६	५
पुरस्तस्या	४९	६	मृगाक्षीवक्षो	९	२७
पुरुहूत	२७	२२	मृणालमन्दा	३८	२१
पूर्वानेहासि	५३	१८	मृदुतामृदित	१७	१५
पृथिव्यां किं	७	१३	य		
प्रणमति	३०	७	य एव मे	४३	८
प्रयुप्तस्यैव	३३	१४	यत्पाथोज	"	१४
प्रवर्तयन्	२१	९	यत्पीयूष	३९	७
प्रवेक्ष्यतः	५५	"	यथेन्दावा	६२	५
प्रागुच्चैः शिरसं	१४	२९	यदि ते सन्ति	३२	२४
प्रीते विधातरि	३२	१७	यदि ब्रह्मा	५६	१४
फणीन्द्रस्ते	४४	३	याद्वद्वानपि	३४	२
ब			यद्विस्मयः	४३	"
बहुशः प्रत्न	६	१०	यन्मौलिरत्न	१३	"
बाले! तवेह	३४	२३	यं चेष्टन्त	३६	१०
बिम्बाधरं	५	२१	यस्मिन्नेक	८	३
बुधमतिरिव	१०	६	यामि विधा	२०	१६
ब्रह्माण्डान्तर	४१	२	यां चन्द्रकै	३८	२७
ब्राह्मणाति	२५	१२	येन स्वा	१९	१३
भ			यो वहति	२४	२३
भवति न	६१	२८	र		
भवान्धर्मो	४८	१२	रजनीमवाप्य	४६	२
भावविरोधी	३५	२	रसोद्धारण	१७	२४

	पृ०	प०		पृ०	प०
रात्रिर्गमिष्य	५०	६	श्रियो मे मा	५९	८
राजीभिः सह	४	३१	श्रौतीभिः	४०	२६
ल			स		
लक्ष्मीविलासा	२७	२९	सकलकलाः	३०	२
लालभूलतया	४७	२	मन्येवास्मिन्	५३	९
व			सन्दर्भेषु	५	२९
वज्रादपि	३५	२९	समश्रिक	४६	२२
वधूवक्षोज	९	२	सम्पन्नशक्तिः	२०	५
वागर्थाविव	१	२०	सम्भाव्यमिष्टं	३०	२८
वाङ्मयसरसा	३१	१६	संवृत्तोऽयं	३४	१८
वाराणसीवास	५५	१३	सरसं तरसा	२१	१८
विकृतिः पूर्वं	४५	॥	सविता विधवति	१२	६
विधिद्वयद्वली	२	१९	सा बाला	४७	१६
विधिरव	३७	२५	सिद्धश्रोत्र	४०	६
विना सीता	३८	९	सुकुमारतया	२	२३
विभिन्नवर्णा	५७	२	सुरश्माभृ	३	१४
विरोधो विश्रान्तः	६१	२१	स्त्रीणां हि सा	३६	२२
वीरव्रतदीक्षा	२२	१०	स्वयमादाय	३९	४
व्यधादुधि	४५	१९	स्ववर्णसदृशैः	५५	२
व्यपवर्तत	३	२२	स्वव्यापार	१९	२६
व्योम्नीव वारि	१०	२४	स्वेष्टकृत्य	३३	२१
श			हिमलव	५	११
शुकैर्यत्र	५९	१७	हेरम्बदन्त	४३	१३
शेवालैः कृत	५७	२१	क्षोणी पर्यटिता	३४	१४

इति ।



हमारे यहां हर तरहकी छपाई व जिल्दसाजीका कार्य भी होता है ।
हर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास—हरिदास गुप्तः,

चौखम्बासंस्कृतसीरीज आफिस,

विद्याविलास प्रेस, गोपालमन्दिर लेन,

बनारस सिटी ।

काशीसंस्कृतसीरीज-पुस्तकमाला ।

इयं काशी—संस्कृतग्रन्थमाला विभागशः प्रकाशिता भवति । एतस्यां प्राचीनाः नवीनाश्च

दुर्लभाः सुलभाश्च अत्युपयुक्ताः संस्कृतग्रन्थाः काशिकराजकीयसंस्कृतपाठशालीयैः

पण्डितैरन्यैरपि विद्वद्भिः संशोधिताः क्रमेण संसूचिता भवन्ति । अस्यां प्रका-

श्यमाणानां ग्रन्थानां मूल्यं सूचीपत्रे प्रकाशितं वर्तते । परंतु एतस्या

नियमेनाऽविच्छिन्नतया निश्चितप्राहकमहाशयानां प्रतिमुद्रा-

शतकं पञ्चविंशतिमुद्राः (कमिशन) परावर्तिता

भवेयुः मार्गव्ययश्च न पृथक्

दातव्यो भवेत् ।

तत्र मुद्रितग्रन्थनामानि ।

मूल्यम् ।

- १ नलपाकः नलविरचितः । संपूर्णः (पाकशास्त्रम् १) रु० १—८
- २ संक्षेपशारीरकम् । रामतीर्थस्वामिकृतान्वयाथेबाधिनीटीका-
सहितम् । (वेदान्तं १) रु० ८—०
- ३ वैशेषिकदर्शनम् । पं० श्रीदुण्डिराजशास्त्रिकृतविवरणोपेताभ्यां
प्रशस्तपादभाष्योपस्काराभ्यां समन्वितम् (वैशेषिकं १) रु० २—८
- ४ श्रीसूक्तम् । विद्यारण्यपृथ्वीधरश्रीकण्ठाचार्यकृतभाष्यत्रयेण
टिप्पण्या च समलङ्कृतम् । (वैदिकं १) रु० ०—६
- ५ लघुशब्देन्दुशेखरः (भैरवी) चन्द्रकलाटीकासहितः तत्पुरुषादि-
समाप्तिपर्यन्तः । (व्याकरणं १) रु० ८—०
- ६ कारिकावली मुक्ता० दिन० राम० शब्दखण्डसहिता तथा “गुण
निरूपणदिनकरीय” महामहोपाध्याय पं० श्रीलक्ष्मणशास्त्रि-
कृतव्याख्यासहिता । (न्यायं १) रु० ६—०
- ७ पञ्चीकरणम् । वार्तिकाभरणालङ्कृतवार्तिकटीकया-तत्त्वचन्द्रि-
कासमवेतविवरणेन च समन्वितम् । (वेदान्तं २) रु० ०—८
- ८ अलङ्कारप्रदीपः । पण्डितवरविश्वेश्वरपाण्डेयनिर्मितः । रु० ०—८
- ९ अनङ्गरङ्गः महाकविकल्याणमल्लविरचितः । (कामशास्त्रं १) रु० ०—१२
- १० जातकपारिजातः । श्रीवैद्यनाथशर्मणा विरचितः । (ज्यो० १) रु० २—०
- ११ पारस्करगृह्यसूत्रम् । कात्यायनसूत्रीयश्राद्ध-शौच-स्नान-भोजन-
कल्पसहितम् । (कर्मकाण्डम् १) रु० ०—८
- १२ पुरुषसूक्तम् । सायणभाष्य-महीधरभाष्य-मंगलभाष्य-नि-
म्बार्कमतभाष्यचतुष्टयसहितम् । (वैदिकं २) रु० १—४
- १३ श्रीमत्सन्तसुजातीयम्—श्रीमच्छङ्करभगवत्पादविरचितभाष्येण
नीलकण्ठीव्याख्याया च संवलितम् । (वेदान्तं ३) रु० १—४
- १४ कुमारसंभवं महाकाव्यम् । महाकवि-श्रीकालिदासवि० । सञ्जी-
वनी-शिशुहितैषिणी-टीकाद्वयोपेतम् सम्पूर्णम् । (काव्यं २)
रु० १—८

- १५ श्रुतबोधदण्डोद्ग्रन्थः । आनन्दवर्द्धिनीतात्पर्यप्रकाशाख्यसंस्कृत-
भाषाटीकासहितः । (छंदः १) २० ०—६
- १६ कारिकावली । मुक्तावली-न्यायचन्द्रिकाटीकाद्वयसहिता सट्टि-
प्पणा । (न्यायं २) २० १—०
- १७ पारस्करगृह्यसूत्रम् । काण्डद्वये हरिहर-गदाधर० तृतीयकाण्डे ह-
रिहर-जयराम-प्रणीतभाष्येण समलङ्कृतम् । हरिहरभाष्यस-
हितस्नानत्रिकाण्डिकासूत्र—गदाधरभाष्यसहितश्राद्धनवक-
ण्डिकासूत्रैः यमलजननशान्ति-पृष्टोदिवि-शौच-भोजन—
कामदेवकृतभाष्यसहितोत्सर्गपरिशिष्टसूत्रैः परिष्कृतं-टिप्प-
ण्यादिभिः सहितं च । (कर्मकाण्डं २) २० ३—०
- १८ संक्षेपशारीरकम्-मधुसूदनीटीकासहितम् संपूर्णं (वेदान्तं) २० ८—०
- १९ लघुजूटिका-अर्थात् अभिनवा परिभाषेन्दुशेखरपरिष्कृतिनि-
र्मितिः । (व्याकरणं २) २० ०—८
- २० कातीयष्टिदीपकः । (दर्शपौर्णमासपद्धतिः) महामहोपाध्याय-
पं० श्रीनित्यानन्दपन्तपर्वतीयविरचितः । (कर्मकाण्डं) २० १—०
- २१ सप्तपाठि-श्रीशिवमहिम्नस्तोत्रम् श्रीगन्धर्वराज पुष्पदन्ताचार्य-
विरचितम् । हरिहरपक्षीय-मधुसूदनीटीकया (संस्कृतटी-
का-संस्कृतपद्यानुवाद-भाषाटीका-भाषापद्यानुवाद-भाषा
बिम्ब) पञ्चमुखीनाम्न्या टीकया-शक्तिमहिम्नस्तोत्रेण च
समन्वितम् । (स्तोत्रवि० १) २० १—०
- २२ बौद्धाऽऽचार्यश्रीधर्मकीर्तिप्रणीतः सटीकन्यायबिन्दुः—भाषा-
टीकासहितः । (बौद्धन्याय वि० १) २० १—८
- २३ सपरिष्कृत-दर्पणसहितवैयाकरणभूषणसारः (व्याकरणं ३) २० ४—०
- २४ न्यायवार्तिकतात्पर्यटीका श्रीवाचस्पतिमिश्रविरचिता । सम्पूर्ण
(न्यायविभाग ३) २० ६—०
- २५ मीमांसान्यायप्रकाशः (आपदेवीयः) श्रीचिन्नस्वामिशालिखितया
सारविवेचिन्या व्याख्यया सहितः । (मीमांसा १) २० २—०
- २६ पौरोहित्यकर्मसारः (टिप्पणीसमलंकृतः) प्रथमो भागः श्रीरमा-
कान्तशर्मणा संगृहीतः । (कर्मकाण्डवि० ३) २० ०—४
- २७ लघुशब्देन्दुशेखरः म० म० श्रीनागेशभट्टविरचितः । अव्ययी-
भावान्तो भागः, म०म० पण्डित श्रीनित्यानन्दपन्त-पर्वतीय-
कृतशेखरदीपकाख्येन टिप्पणेन समुज्ज्वलितः । (व्या० ४) २० ४—८
- २८ रघुवंशमहाकाव्यम् । महाकविश्रीकालिदासविरचितम् पञ्चसर्गा-
त्मकम् । म० म० श्रीमल्लिनाथसूरिकृतसर्जाविनीटीकया
पं० श्रीकनकलालठक्कुरकृताऽर्थप्रकाशिकाटीकया च सम-
लङ्कृतम् । (काव्यवि० ३) २० ०—१२

- २९ कामसूत्रम् । श्रीवात्स्यायनमुनिप्रणीतं बहुयत्नरासादितया पूर्णया
जयमङ्गलरचितया टीकया समेतम् । बहुखण्डितपाठान् परिपु-
र्य, सूत्राङ्कांश्च संयोज्य, परिष्कृत्य संशोधितम् । (काम०२) ६० ८—०
- ३० न्यायकुसुमाञ्जलीः । न्यायाचार्यपदाङ्कितश्रीमदुदयनाचार्यविरचि-
तः । महामहो पाध्यायरुचिदत्तकृतमकरन्दोद्भासितमहामहो
पाध्याय वर्द्धमनोपाध्यायप्रणितप्रकाशसाहितः । (न्यायं४) ६० ६—०
- ३१ परिभाषेन्दुशेखरः । म० म० श्रीनागेशभट्टरचितः । म० म० भैरव-
मिश्रविरचितया भैरवीत्यपराख्यया परिभाषाविवृत्या—तत्त्व-
प्रकाशिकया टीकया च सहितः । (व्याकरणं ४) ६० ३—०
- ३२ अर्थसंग्रहः । पूर्वमीमांसासारसंग्रहरूपः । श्रीलौगाक्षिभास्करविरचि-
तः । श्रीमत्परमहंसपरिव्राजकाचार्यश्रीरामेश्वरशिवयोगिभिक्ष-
विरचितमीमांसार्थकौमुद्याख्यव्याख्यासहितः । (मीमां०२) ६० १—०
- ३३ न्यायवार्त्तिकम् न्यायदर्शनवात्स्यायनाभाष्योपबृंहणम् । परमर्षि-
भारद्वाजोद्घोतकरविरचितम् । महर्षि—गोतमादिचरितसम्ब-
लितबृहत्भूमिकासहितम् । (न्यायं) ६० ६—०
- ३४ शुक्लयजुर्वेदसंहिता । वाजसनेयिमाध्यन्दिनशाखीया । श्रीमदुच्च-
टाचार्यविरचितमन्त्रभाष्येण श्रीमन्महोदराचार्यविरचितवेद-
दीपेन च सहिता । (भाग १-२-३-४) (वैदिकं ३) ६० ८—०
- ३५ शुक्लयजुर्वेदकाण्वसंहिता । श्रीसायणाचार्यविरचितभाष्यसंहिता ।
१ अध्यायादारभ्य २० अध्यायपर्यन्तः । (वैदिकं ४) ६० ६—०
- ३६ सिद्धान्तशेखरसंग्रहः । श्रीमदप्पयदीक्षितविरचितः । श्रीमत्परमहंस-
परिव्राजकाचार्यकृष्णानन्दतीर्थविरचितया कृष्णालङ्काराख्य-
या व्याख्यया समलंकृतः । (वेदान्तं ४) ६० ६—०
- ३७ काशिका । श्रीपाणिनिमुनिविरचितव्याकरणसूत्राणां वृत्तिः वि-
द्वद्वर—वामन—जयादित्यविनिर्मिता । (व्याकरणं ५) ६० ६—०
- ३८ प्राकृतप्रकाशः । भामहकृतः । श्रीमद्वररुचिप्रणीतप्राकृतसूत्रसहि-
तः । टिप्पण्या च संयोजितः । (व्याकरणं ६) ६० १—४
- ३९ जीवन्मुक्तिविवेकः श्रीमद्विद्यारण्यस्वामिविरचितः । भाषानुवा-
दसमेतः । (वेदान्तं ५) ६० २—०
- ४० श्रीनारदीयसंहिता । ब्रह्मणोपदिष्टो नारदमहामुनिप्रोक्तो ज्यौतिष-
ग्रन्थः । (ज्योतिषं २) ६० ०—६
- ४१ मेदिनीकोशः—मेदिनीकारविरचितः । (कोशं १) ६० १—८
- ४२ मीमांसादर्शनम् । श्रीशबरस्वामिविरचितभाष्यसहितम् ।
(भाग १—२) (मीमांसा ३) ६० १०—०

४४ दानमयूखः । विद्वद्वरश्रीनीलकण्ठभट्टविरचितः । (धर्मशास्त्रं १) २० १-८

४५ कालमाधवः । विद्वद्वरश्रीमाधवाचार्यविरचितः । (धर्मशास्त्रं २) २० १-८

४६ भास्वती । श्रीमच्छता-विरचिता । श्रीमातृप्रसाद (दैवज्ञभूषण) पाण्डेयेन कृताभ्यां छात्रबोधिनीनाम संस्कृतसोदाहरण भाषाटोकाभ्यां सहिता । (ज्योतिषं ३) २० २-०

४७ फक्किकाप्रकाशः । उपाध्यायोपाह्वयैय।करणकेसरीविरुदाङ्कितमैथिलेन्द्रदत्तशर्मविरचितः । पं० सीतारामशर्मकृतटिप्पण्या विभूषितः । (व्याकरणं ७) २० १-४

४८ मिताक्षरा । श्रीगौडपादाचार्यकृतमाण्डूक्यकारिकाव्याख्या-श्रीमत्परमहंसपरिव्राजकाचार्यस्वयम्प्रकाशानन्दसरस्वतीस्वामिकृता । शंकरानन्दकृतमाण्डूक्योपनिषद्दीपिका च । (वेदा० ६) २० १-४

४९ काव्यप्रकाशः । श्रीमम्मटाचार्यविरचितः । पं० श्रीहरिशङ्करशर्मणा मेथिलेन संगृहीतया नागेश्वरीटीकयाऽलङ्कृतः । (काव्य० ४) २० ४-०

५० अधिकरणकौमुदी । श्रीदेवनाथठक्कुरकृता । (मीमां० ४) २० १-०

५१ रघुवंशमहाकाव्यम् । महाकविश्रीकालिदासविरचितम् महामहोपाध्याय श्रीमल्लिनाथकृतसंज्ञाविनीटीकयोपेतम् पं० श्रीकनकलालठक्कुरेण विरचितया भावबोधिनी टिप्पण्या समलङ्कृतम् संपूर्णम् । २० १-४

५२ काथबोधः । साजनीकृत टीकोपेतः । दत्तात्रेयसम्प्रदायाऽनुगतः । २०-८

५३ रसचन्द्रिका । पर्वतीय-पण्डितप्रवर-श्रीविश्वेश्वरपाण्डेयनिर्मिता (काव्य० ६) २० १-०

५४ अलङ्कारमुक्तावली । पर्वतीय-विद्वद्वर-श्रीविश्वेश्वर पाण्डेयनिर्मिता— (काव्य वि० ७) २०-१२-०

पत्रादिप्रेषणस्थानम्

जयकृष्णदास—हरिदासगुप्तः,

चौखम्बा संस्कृत सीरीज आफिस,
विद्याविलास प्रेस, गोपालमंदिर के उत्तर फाटक
बनारस सिटी ।